


श्री स्वाभिनारायणो विजयतेतराम्

महाभारत शौचिक पर्व

महर्षि व्यास कृत

महाभारत

(सौप्तिक पर्व)



Sanskrit text of Ved Vyas's

Mahābhārat

(10. Saughtika Parva)

MAHABHARATA : AN INTRODUCTION

Mahabharat, which literally means 'the great story of Bharat dynasty' is part of the Hindu *Itihās*, i.e. 'that which happened'. It is an extraordinary story of sibling rivalry, diplomatic maneuvering and shifting of human values culminating in a direct confrontation on the battlefield of Kurukshetra between five sons of King Pandu (Pandavas) and hundred sons of King Dhritarastra (Kauravas). It's a tale of tragic war which pitted brothers against brothers, sons against fathers and students against teachers. Exceptional characters, in-depth and complex set of interwoven relationships and dramatization on a grand scale makes this epic a memorable one. It's also a saga which marks the end of an era (dvapar Yuga) wherein characters lived up to morals, values and principles to the beginning of an era (Kali Yuga), wherein selfishness, deceit and immorality rules the reins.

Besides compelling drama and riveting plot, Mahabharata is unique in many ways. Larger than life characters including that of Lord Krishna, considered as an incarnation of Lord Vishnu; Bhishma - great grandfather of principle warriors, who pledged to serve the kingdom of Hastinapur and ended up being a silent witness of its fall; Arjuna - unparalleled archer of that time, who laid down his arms at the beginning of the war; Karna - son of Kunti who ended up on the enemy camp due to misfortune; Yudhisthir - an icon of truth who was compelled to lie to win over the battle; Duryodhan - son of blind king whose unending ambitions became the root cause of trouble; Dronacharya - accomplished teacher of that time, who was forced to fight against his favorite student Arjuna...all make this epic spectacular and fascinating.

Every single incident of Mahabharata is full of twists and turns - whether be it the game of dice between brothers or be it the 13 years exile of Pandavas in the forest with a condition of anonymity for the last year, or be it a mysterious fire in the house of wax and Pandava's miraculous escape thereof or be it the laying down of arms by dishearten Arjuna in the battlefield, which resulted in delivery of the message of Bhagavad-Gita (song of the supreme) by Lord Krishna or be it the deftness of Krishna in navigating Pandavas to victory and beyond. In a way, Ramayana and Mahabharata form the very basis of cultural consciousness that symbolize Hinduism. It's not a surprise that Mahabharata has attracted tremendous interest among literates and common man alike of India or East Asia but pundits and philosophers all over the world.

A timeless creation of **Sage Ved Vyasa** (who himself is one of the character of this epic) and one of the longest poem of all times, Mahabharata is divided into eighteen books or chapters (called Parvas) namely 01. Adi Parva; 02. Sabha Parva; 03. Aranyak Parva or Van Parva; 04. Virat Parva; 05. Udyog Parva; 06. Bhishma Parva; 07. Drona Parva; 08. Karna Parva; 09. Shalya Parva; 10. Sauptika Parva; 11. Stri Parva; 12. Shanti Parva; 13. Anushashana Parva; 14. Ashwamegha Parva; 15. Ashramvasik Parva; 16. Musala Parva; 17. Mahaprasthanika Parva and 18. Swargarohan Parva.

It is interesting to note that Bhagavad-Gita, most sacred text of Hindus having great philosophical impact, is part of Mahabharata (Bhishma Parva). Similarly, Vishnu Sahasranama, the most famous hymn of Lord Vishnu containing thousand names of the Supreme is part of Anushashana Parva. Other principal stories that are part of Mahabharata includes the life and works of Lord Krishna (Krishnavatar) woven throughout various chapters of Mahabharata, the love story of Nala and Damayanti as well as an abbreviated Ramayana in Aranyak Parva.

Here, you will find the Sanskrit text of Ashwamegha Parva, 10th chapter of Mahabharata. To read principal stories of Mahabharata in Gujarati, please visit www.swargarohan.org, where you will also find exclusive reference on Characters of Mahabharata [Glossary section].



१. संजय उवाच

ततस्ते सहिता वीराः प्रयाता दक्षिणामुखाः ।
 उपास्तमयवेलायां शिबिराभ्याशमागताः ॥०१॥
 विमुच्य वाहांस्त्वरिता भीताः समभवंस्तदा ।
 गहनं देशमासाद्य प्रच्छन्ना न्यविशन्त ते ॥०२॥
 सेनानिवेशमभितो नातिदूरमवस्थिताः ।
 निकृता निशितैः शस्त्रैः समन्तात्क्षतविक्षताः ॥०३॥
 दीर्घमुष्णं च निःश्वस्य पाण्डवानन्वचिन्तयन् ।
 श्रुत्वा च निन्दं घोरं पाण्डवानां जयैषिणाम् ॥०४॥
 अनुसारभयाद्धीताः प्राङ्मुखाः प्राद्रवन्पुनः ।
 ते मुहूर्तं ततो गत्वा श्रान्तवाहाः पिपासिताः ॥०५॥
 नामृष्यन्त महेष्वासाः क्रोधामर्षवशं गताः ।
 राज्ञो वधेन संतप्ता मुहूर्तं समवस्थिताः ॥०६॥

धृतराष्ट्र उवाच

अश्रद्धेयमिदं कर्म कृतं भीमेन संजय ।
 यत्स नागायुतप्राणः पुत्रो मम निपातितः ॥०७॥
 अवध्यः सर्वभूतानां वज्रसंहननो युवा ।
 पाण्डवैः समरे पुत्रो निहतो मम संजय ॥०८॥
 न दिष्टमभ्यतिक्रान्तुं शक्यं गावल्गणे नरैः ।
 यत्समेत्य रणे पार्थैः पुत्रो मम निपातितः ॥०९॥
 अद्रिसारमयं नूनं हृदयं मम संजय ।
 हतं पुत्रशतं श्रुत्वा यन्न दीर्णं सहस्रधा ॥१०॥
 कथं हि वृद्धमिथुनं हतपुत्रं भविष्यति ।
 न ह्यहं पाण्डवेयस्य विषये वस्तुमुत्सहे ॥११॥
 कथं राज्ञः पिता भूत्वा स्वयं राजा च संजय ।
 प्रेष्यभूतः प्रवर्तेयं पाण्डवेयस्य शासनात् ॥१२॥
 आज्ञाप्य पृथिवीं सर्वां स्थित्वा मूर्ध्नि च संजय ।
 कथमद्य भविष्यामि प्रेष्यभूतो दुरन्तकृत् ॥१३॥
 कथं भीमस्य वाक्यानि श्रोतुं शक्यामि संजय ।
 येन पुत्रशतं पूर्णमेकेन निहतं मम ॥१४॥
 कृतं सत्यं वचस्तस्य विदुरस्य महात्मनः ।
 अकुर्वता वचस्तेन मम पुत्रेण संजय ॥१५॥

अधर्मेण हते तात पुत्रे दुर्योधने मम ।
कृतवर्मा कृपो द्रौणिः किमकुर्वत संजय ॥१६॥

संजय उवाच

गत्वा तु तावका राजन्नातिदूरमवस्थिताः ।
अपश्यन्त वनं घोरं नानाद्रुमलताकुलम् ॥१७॥
ते मुहूर्तं तु विश्रम्य लब्धतोयैर्हयोत्तमैः ।
सूर्यास्तमयवेलायामासेदुः सुमहद्वनम् ॥१८॥
नानामृगगणैर्जुष्टं नानापक्षिसमाकुलम् ।
नानाद्रुमलताच्छन्नं नानाव्यालनिषेवितम् ॥१९॥
नानातोयसमाकीर्णं तडागैरुपशोभितम् ।
पद्मिनीशतसंछन्नं नीलोत्पलसमायुतम् ॥२०॥
प्रविश्य तद्वनं घोरं वीक्षमाणाः समन्ततः ।
शाखासहस्रसंछन्नं न्यग्रोधं ददृशुस्ततः ॥२१॥
उपेत्य तु तदा राजन्न्यग्रोधं ते महारथाः ।
ददृशुर्द्विपदां श्रेष्ठाः श्रेष्ठं तं वै वनस्पतिम् ॥२२॥
तेऽवतीर्य रथेभ्यस्तु विप्रमुच्य च वाजिनः ।
उपस्पृश्य यथान्यायं संध्यामन्वासत प्रभो ॥२३॥
ततोऽस्तं पर्वतश्रेष्ठमनुप्राप्ते दिवाकरे ।
सर्वस्य जगतो धात्री शर्वरी समपद्यत ॥२४॥
ग्रहनक्षत्रताराभिः प्रकीर्णाभिरलंकृतम् ।
नभोऽशुकमिवाभाति प्रेक्षणीयं समन्ततः ॥२५॥
ईषच्चापि प्रवल्गन्ति ये सत्त्वा रात्रिचारिणः ।
दिवाचराश्च ये सत्त्वास्ते निद्रावशमागताः ॥२६॥
रात्रिचराणां सत्त्वानां निनादोऽभूत्सुदारुणः ।
क्रव्यादाश्च प्रमुदिता घोरा प्राप्ता च शर्वरी ॥२७॥
तस्मिन्नात्रिमुखे घोरे दुःखशोकसमन्विताः ।
कृतवर्मा कृपो द्रौणिरूपोपविविशुः समम् ॥२८॥
तत्रोपविष्टाः शोचन्तो न्यग्रोधस्य समन्ततः ।
तमेवार्थमतिक्रान्तं कुरुपाण्डवयोः क्षयम् ॥२९॥
निद्रया च परीताङ्गा निषेदुर्धरणीतले ।
श्रमेण सुदृढं युक्ता विक्षता विविधैः शरैः ॥३०॥
ततो निद्रावशं प्राप्तौ कृपभोजौ महारथौ ।

सुखोचितावदुःखार्हो निषण्णौ धरणीतले ॥३१॥
 तौ तु सुप्तौ महाराज श्रमशोकसमन्वितौ ।
 क्रोधामर्षवशं प्राप्तो द्रोणपुत्रस्तु भारत ॥३२॥
 नैव स्म स जगामाथ निद्रां सर्प इव श्वसन् ।
 न लेभे स तु निद्रां वै दह्यमानोऽतिमन्युना ॥३३॥
 वीक्षां चक्रे महाबाहुस्तद्वनं घोरदर्शनम् ।
 वीक्षमाणो वनोद्देशं नानासत्त्वैर्निषेवितम् ॥३४॥
 अपश्यत महाबाहुर्न्यग्रोधं वायसायुतम् ।
 तत्र काकसहस्राणि तां निशां पर्यणामयन् ॥३५॥
 सुखं स्वपन्तः कौरव्य पृथक्पृथगपाश्रयाः ।
 सुप्तेषु तेषु काकेषु विस्रब्धेषु समन्ततः ॥३६॥
 सोऽपश्यत्सहसायान्तमुलूकं घोरदर्शनम् ।
 महास्वनं महाकायं हर्यक्षं बभ्रुपिङ्गलम् ॥३७॥
 सुदीर्घघोणानखरं सुपर्णमिव वेगिनम् ।
 सोऽथ शब्दं मृदुं कृत्वा लीयमान इवाण्डजः ॥३८॥
 न्यग्रोधस्य ततः शाखां प्रार्थयामास भारत ।
 संनिपत्य तु शाखायां न्यग्रोधस्य विहंगमः ॥३९॥
 सुसाञ्जघान सुबहून्वायसान्वायसान्तकः ।
 केषांचिदच्छिनत्पक्षाञ्छिरांसि च चकर्त ह ॥४०॥
 चरणांश्चैव केषांचिद्वभञ्ज चरणायुधः ।
 क्षणेनाहन्स बलवान्येऽस्य दृष्टिपथे स्थिताः ॥४१॥
 तेषां शरीरावयवैः शरीरैश्च विशां पते ।
 न्यग्रोधमण्डलं सर्वं संछन्नं सर्वतोऽभवत् ॥४१॥
 तांस्तु हत्वा ततः काकान्कौशिको मुदितोऽभवत् ।
 प्रतिकृत्य यथाकामं शत्रूणां शत्रुसूदनः ॥४२॥
 तद्दृष्ट्वा सोपधं कर्म कौशिकेन कृतं निशि ।
 तद्भावकृतसंकल्पो द्रौणिरेको व्यचिन्तयत् ॥४३॥
 उपदेशः कृतोऽनेन पक्षिणा मम संयुगे ।
 शत्रूणां क्षपणे युक्तः प्राप्तकालश्च मे मतः ॥४४॥
 नाद्य शक्या मया हन्तुं पाण्डवा जितकाशिनः ।
 बलवन्तः कृतोत्साहा लब्धलक्षाः प्रहारिणः ।
 राज्ञः सकाशे तेषां च प्रतिज्ञातो वधो मया ॥४५॥

पतंगाग्निसमां वृत्तिमास्थायात्मविनाशिनीम् ।
 न्यायतो युध्यमानस्य प्राणत्यागो न संशयः ।
 छद्मना तु भवेत्सिद्धिः शत्रूणां च क्षयो महान् ॥४६॥
 तत्र संशयितादर्थोऽर्थो निःसंशयो भवेत् ।
 तं जना बहु मन्यन्ते येऽर्थशास्त्रविशारदाः ॥४७॥
 यच्चाप्यत्र भवेद्वाच्यं गर्हितं लोकनिन्दितम् ।
 कर्तव्यं तन्मनुष्येण क्षत्रधर्मेण वर्तता ॥४८॥
 निन्दितानि च सर्वाणि कुत्सितानि पदे पदे ।
 सोपधानि कृतान्येव पाण्डवैरकृतात्मभिः ॥४९॥
 अस्मिन्नर्थे पुरा गीतौ श्रूयेते धर्मचिन्तकैः ।
 श्लोकौ न्यायमवेक्षद्भिस्तत्त्वार्थं तत्त्वदर्शिभिः ॥५०॥
 परिश्रान्ते विदीर्णे च भुञ्जाने चापि शत्रुभिः ।
 प्रस्थाने च प्रवेशे च प्रहर्तव्यं रिपोर्बलम् ॥५१॥
 निद्रार्तमर्धरात्रे च तथा नष्टप्रणायकम् ।
 भिन्नयोधं बलं यच्च द्विधा युक्तं च यद्भवेत् ॥५२॥
 इत्येवं निश्चयं चक्रे सुसानां युधि मारणे ।
 पाण्डूनां सह पाञ्चालैर्द्रोणपुत्रः प्रतापवान् ॥५३॥
 स कूरां मतिमास्थाय विनिश्चित्य मुहुर्मुहुः ।
 सुप्तौ प्राबोधयतौ तु मातुलं भोजमेव च ॥५४॥
 नोत्तरं प्रतिपेदे च तत्र युक्तं ह्रिया वृतः ।
 स मुहूर्तमिव ध्यात्वा बाष्पविह्वलमब्रवीत् ॥५५॥
 हतो दुर्योधनो राजा एकवीरो महाबलः ।
 यस्यार्थे वैरमस्माभिरासक्तं पाण्डवैः सह ॥५६॥
 एकाकी बहुभिः क्षुद्रैराहवे शुद्धविक्रमः ।
 पातितो भीमसेनेन एकादशचमूपतिः ॥५७॥
 वृकोदरेण क्षुद्रेण सुनृशंसमिदं कृतम् ।
 मूर्धाभिषिक्तस्य शिरः पादेन परिमृद्रता ॥५८॥
 विनर्दन्ति स्म पाञ्चालाः क्ष्वेडन्ति च हसन्ति च ।
 धमन्ति शङ्खाञ्शतशो हृष्टा घ्नन्ति च दुन्दुभीन् ॥५९॥
 वादित्रघोषस्तुमुलो विमिश्रः शङ्खनिस्वनैः ।
 अनिलेनेरितो घोरो दिशः पूरयतीव हि ॥६०॥
 अश्वानां हेषमाणानां गजानां चैव बृंहताम् ।

सिंहनादश्च शूराणां श्रूयते सुमहानयम् ॥६१॥
 दिशं प्राचीं समाश्रित्य हृष्टानां गर्जतां भृशम् ।
 रथनेमिस्वनाश्चैव श्रूयन्ते लोमहर्षणाः ॥६२॥
 पाण्डवैर्धार्तराष्ट्राणां यदिदं कदनं कृतम् ।
 वयमेव त्रयः शिष्टास्तस्मिन्महति वैशसे ॥६३॥
 केचिन्नागशतप्राणाः केचित्सर्वास्त्रकोविदाः ।
 निहताः पाण्डवेयैः स्म मन्ये कालस्य पर्ययम् ॥६४॥
 एवमेतेन भाव्यं हि नूनं कार्येण तत्त्वतः ।
 यथा ह्यस्येदृशी निष्ठा कृते कार्येऽपि दुष्करे ॥६५॥
 भवतोस्तु यदि प्रज्ञा न मोहादपचीयते ।
 व्यापन्नेऽस्मिन्महत्यर्थे यन्नः श्रेयस्तदुच्यताम् ॥६६॥

* * *

२. कृप उवाच

श्रुतं ते वचनं सर्वं हेतुयुक्तं मया विभो ।
 ममापि तु वचः किञ्चिच्छृणुष्वद्य महाभुज ॥०१॥
 आबद्धा मानुषाः सर्वे निर्बन्धाः कर्मणोर्द्वयोः ।
 दैवे पुरुषकारे च परं ताभ्यां न विद्यते ॥०२॥
 न हि दैवेन सिध्यन्ति कर्माण्येकेन सत्तम ।
 न चापि कर्मणैकेन द्वाभ्यां सिद्धिस्तु योगतः ॥०३॥
 ताभ्यामुभाभ्यां सर्वार्था निबद्धा ह्यधमोत्तमाः ।
 प्रवृत्ताश्चैव दृश्यन्ते निवृत्ताश्चैव सर्वशः ॥०४॥
 पर्जन्यः पर्वते वर्षन्किं नु साधयते फलम् ।
 कृष्टे क्षेत्रे तथावर्षन्किं नु साधयते फलम् ॥०५॥
 उत्थानं चाप्यदैवस्य ह्यनुत्थानस्य दैवतम् ।
 व्यर्थं भवति सर्वत्र पूर्वं कस्तत्र निश्चयः ॥०६॥
 प्रवृष्टे च यथा देवे सम्यक्क्षेत्रे च कर्षिते ।
 बीजं महागुणं भूयात्तथा सिद्धिर्हि मानुषी ॥०७॥
 तयोर्देवं विनिश्चित्य स्ववशेनैव वर्तते ।
 प्राज्ञाः पुरुषकारं तु घटन्ते दाक्ष्यमास्थिताः ॥०८॥
 ताभ्यां सर्वे हि कार्यार्था मनुष्याणां नरर्षभ ।
 विचेष्टन्तश्च दृश्यन्ते निवृत्ताश्च तथैव हि ॥०९॥
 कृतः पुरुषकारः सन्सोऽपि दैवेन सिध्यति ।

तथास्य कर्मणः कर्तुरभिनिर्वर्तते फलम् ॥१०॥
 उत्थानं तु मनुष्याणां दक्षाणां दैववर्जितम् ।
 अफलं दृश्यते लोके सम्यगप्युपपादितम् ॥११॥
 तत्रालसा मनुष्याणां ये भवन्त्यमनस्विनः ।
 उत्थानं ते विगर्हन्ति प्राज्ञानां तन्न रोचते ॥१२॥
 प्रायशो हि कृतं कर्म अफलं दृश्यते भुवि ।
 अकृत्वा च पुनर्दुःखं कर्म दृश्येन्महाफलम् ॥१३॥
 चेष्टामकुर्वल्लभते यदि किञ्चिद्दृच्छया ।
 यो वा न लभते कृत्वा दुर्दशौ तावुभावपि ॥१४॥
 शक्नोति जीवितुं दक्षो नालसः सुखमेधते ।
 दृश्यन्ते जीवलोकेऽस्मिन्दक्षाः प्रायो हितैषिणः ॥१५॥
 यदि दक्षः समारम्भात्कर्मणां नाश्रुते फलम् ।
 नास्य वाच्यं भवेत्किञ्चित्त्वं चाप्यधिगच्छति ॥१६॥
 अकृत्वा कर्म यो लोके फलं विन्दति विष्टितः ।
 स तु वक्तव्यतां याति द्वेष्यो भवति प्रायशः ॥१७॥
 एवमेतदनादृत्य वर्तते यस्त्वतोऽन्यथा ।
 स करोत्यात्मनोऽनर्थान्नैष बुद्धिमतां नयः ॥१८॥
 हीनं पुरुषकारेण यदा दैवेन वा पुनः ।
 कारणाभ्यामथैताभ्यामुत्थानमफलं भवेत् ।
 हीनं पुरुषकारेण कर्म त्विह न सिध्यति ॥१९॥
 दैवतेभ्यो नमस्कृत्य यस्त्वर्थान्सम्यगीहते ।
 दक्षो दाक्षिण्यसंपन्नो न स मोघं विहन्यते ॥२०॥
 सम्यगीहा पुनरियं यो वृद्धानुपसेवते ।
 आपृच्छति च यच्छ्रेयः करोति च हितं वचः ॥२१॥
 उत्थायोत्थाय हि सदा प्रष्टव्या वृद्धसंमताः ।
 तेऽस्य योगे परं मूलं तन्मूला सिद्धिरुच्यते ॥२२॥
 वृद्धानां वचनं श्रुत्वा यो ह्युत्थानं प्रयोजयेत् ।
 उत्थानस्य फलं सम्यक्तदा स लभतेऽचिरात् ॥२३॥
 रागात्क्रोधाद्भयाल्लोभाद्योऽर्थानीहेत मानवः ।
 अनीशश्चावमानी च स शीघ्रं भ्रश्यते श्रियः ॥२४॥
 सोऽयं दुर्योधनेनार्थो लुब्धेनादीर्घदर्शिना ।
 असमर्थ्य समारब्धो मूढत्वादविचिन्तितः ॥२५॥

हितबुद्धीननादृत्य संमन्त्र्यासाधुभिः सह ।
 वार्यमाणोऽकरोद्वैरं पाण्डवैर्गुणवत्तरेः ॥२६॥
 पूर्वमप्यतिदुःशीलो न दैन्यं कर्तुमर्हति ।
 तपत्यर्थे विपन्ने हि मित्राणामकृतं वचः ॥२७॥
 अन्वावर्तामहि वयं यत्तु तं पापपूरुषम् ।
 अस्मानप्यनयस्तस्मात्प्राप्तोऽयं दारुणो महान् ॥२८॥
 अनेन तु ममाद्यापि व्यसनेनोपतापिता ।
 बुद्धिश्चिन्तयतः किञ्चित्स्वं श्रेयो नावबुध्यते ॥२९॥
 मुह्यता तु मनुष्येण प्रष्टव्याः सुहृदो बुधाः ।
 ते च पृष्टा यथा ब्रूयुस्तत्कर्तव्यं तथा भवेत् ॥३०॥
 ते वयं धृतराष्ट्रं च गान्धारीं च समेत्य ह ।
 उपपृच्छामहे गत्वा विदुरं च महामतिम् ॥३१॥
 ते पृष्टाश्च वदेयुर्यच्छ्रेयो नः समनन्तरम् ।
 तदस्माभिः पुनः कार्यमिति मे नैष्ठिकी मतिः ॥३२॥
 अनारम्भात्तु कार्याणां नार्थः संपद्यते क्वचित् ।
 कृते पुरुषकारे च येषां कार्यं न सिध्यति ।
 दैवेनोपहतास्ते तु नात्र कार्या विचारणा ॥३३॥

* * *

३. संजय उवाच

कृपस्य वचनं श्रुत्वा धर्मार्थसहितं शुभम् ।
 अश्वत्थामा महाराज दुःखशोकसमन्वितः ॥०१॥
 दह्यमानस्तु शोकेन प्रदीप्तेनाग्निना यथा ।
 क्रूरं मनस्ततः कृत्वा तावुभौ प्रत्यभाषत ॥०२॥
 पुरुषे पुरुषे बुद्धिः सा सा भवति शोभना ।
 तुष्यन्ति च पृथक्सर्वे प्रज्ञया ते स्वया स्वया ॥०३॥
 सर्वो हि मन्यते लोक आत्मानं बुद्धिमत्तरम् ।
 सर्वस्यात्मा बहुमतः सर्वात्मानं प्रशंसति ॥०४॥
 सर्वस्य हि स्वका प्रज्ञा साधुवादे प्रतिष्ठिता ।
 परबुद्धिं च निन्दन्ति स्वां प्रशंसन्ति चासकृत् ॥०५॥
 कारणान्तरयोगेन योगे येषां समा मतिः ।
 तेऽन्योन्येन च तुष्यन्ति बहु मन्यन्ति चासकृत् ॥०६॥
 तस्यैव तु मनुष्यस्य सा सा बुद्धिस्तदा तदा ।

कालयोगविपर्यासं प्राप्यान्योन्यं विपद्यते ॥०७॥
 अचिन्त्यत्वाद्धि चित्तानां मनुष्याणां विशेषतः ।
 चित्तवैकल्यमासाद्य सा सा बुद्धिः प्रजायते ॥०८॥
 यथा हि वैद्यः कुशलो ज्ञात्वा व्याधिं यथाविधि ।
 भेषजं कुरुते योगात्प्रशमार्थमिहाभिभो ॥०९॥
 एवं कार्यस्य योगार्थं बुद्धिं कुर्वन्ति मानवाः ।
 प्रज्ञया हि स्वया युक्तास्तां च निन्दन्ति मानवाः ॥१०॥
 अन्यया यौवने मर्त्यो बुद्ध्या भवति मोहितः ।
 मध्येऽन्यया जरायां तु सोऽन्यां रोचयते मतिम् ॥११॥
 व्यसनं वा पुनर्घोरं समृद्धिं वापि तादृशीम् ।
 अवाप्य पुरुषो भोज कुरुते बुद्धिवैकृतम् ॥१२॥
 एकस्मिन्नेव पुरुषे सा सा बुद्धिस्तदा तदा ।
 भवत्यनित्यप्रज्ञत्वात्सा तस्यैव न रोचते ॥१३॥
 निश्चित्य तु यथाप्रज्ञं यां मतिं साधु पश्यति ।
 तस्यां प्रकुरुते भावं सा तस्योद्योगकारिका ॥१४॥
 सर्वो हि पुरुषो भोज साध्वेतदिति निश्चितः ।
 कर्तुमारभते प्रीतो मरणादिषु कर्मसु ॥१५॥
 सर्वे हि युक्तिं विज्ञाय प्रज्ञां चापि स्वकां नराः ।
 चेष्टन्ते विविधाश्चेष्टा हितमित्येव जानते ॥१६॥
 उपजाता व्यसनजा येयमद्य मतिर्मम ।
 युवयोस्तां प्रवक्ष्यामि मम शोकविनाशिनीम् ॥१७॥
 प्रजापतिः प्रजाः सृष्ट्वा कर्म तासु विधाय च ।
 वर्णं वर्णं समाधत्त एकैकं गुणवत्तरम् ॥१८॥
 ब्राह्मणे दममव्यग्रं क्षत्रिये तेज उत्तमम् ।
 दाक्ष्यं वैश्ये च शूद्रे च सर्ववर्णानुकूलताम् ॥१९॥
 अदान्तो ब्राह्मणोऽसाधुर्निस्तेजाः क्षत्रियोऽधमः ।
 अदक्षो निन्द्यते वैश्यः शूद्रश्च प्रतिकूलवान् ॥२०॥
 सोऽस्मि जातः कुले श्रेष्ठे ब्राह्मणानां सुपूजिते ।
 मन्दभाग्यतयास्म्येतं क्षत्रधर्ममनु ष्टितः ॥२१॥
 क्षत्रधर्मं विदित्वाहं यदि ब्राह्मण्यसंश्रितम् ।
 प्रकुर्यां सुमहत्कर्म न मे तत्साधु संमतम् ॥२२॥
 धारयित्वा धनुर्दिव्यं दिव्यान्यस्त्राणि चाहवे ।

पितरं निहतं दृष्ट्वा किं नु वक्ष्यामि संसदि ॥२३॥
 सोऽहमद्य यथाकामं क्षत्रधर्ममुपास्य तम् ।
 गन्तास्मि पदवीं राज्ञः पितुश्चापि महाद्युतेः ॥२४॥
 अद्य स्वप्स्यन्ति पाञ्चाला विश्वस्ता जितकाशिनः ।
 विमुक्तयुग्यकवचा हर्षेण च समन्विताः ।
 वयं जिता मताश्वेषां श्रान्ता व्यायमनेन च ॥२५॥
 तेषां निशि प्रसुप्तानां स्वस्थानां शिबिरे स्वके ।
 अवस्कन्दं करिष्यामि शिबिरस्याद्य दुष्करम् ॥२६॥
 तानवस्कन्द्य शिबिरे प्रेतभूतान्विचेतसः ।
 सूदयिष्यामि विक्रम्य मघवानिव दानवान् ॥२७॥
 अद्य तान्सहितान्सर्वान्धृष्टद्युम्नपुरोगमान् ।
 सूदयिष्यामि विक्रम्य कक्षं दीप्त इवानलः ।
 निहत्य चैव पाञ्चालाञ्शान्तिं लब्धास्मि सत्तम ॥२८॥
 पाञ्चालेषु चरिष्यामि सूदयन्नद्य संयुगे ।
 पिनाकपाणिः संक्रुद्धः स्वयं रुद्रः पशुष्विव ॥२९॥
 अद्याहं सर्वपाञ्चालान्निहत्य च निकृत्य च ।
 अर्दयिष्यामि संक्रुद्धो रणे पाण्डुसुतांस्तथा ॥३०॥
 अद्याहं सर्वपाञ्चालैः कृत्वा भूमिं शरीरिणीम् ।
 प्रहृत्यैकैकशस्तेभ्यो भविष्याम्यनृणः पितुः ॥३१॥
 दुर्योधनस्य कर्णस्य भीष्मसैन्धवयोरपि ।
 गमयिष्यामि पाञ्चालान्पदवीमद्य दुर्गमाम् ॥३२॥
 अद्य पाञ्चालराजस्य धृष्टद्युम्नस्य वै निशि ।
 विरात्रे प्रमथिष्यामि पशोरिव शिरो बलात् ॥३३॥
 अद्य पाञ्चालपाण्डूनां शयितानात्मजान्निशि ।
 खड्गेन निशितेनाजौ प्रमथिष्यामि गौतम ॥३४॥
 अद्य पाञ्चालसेनां तां निहत्य निशि सौप्तिके ।
 कृतकृत्यः सुखी चैव भविष्यामि महामते ॥३५॥

* * *

४. कृप उवाच

दिष्ट्या ते प्रतिकर्तव्ये मतिर्जातेयमच्युत ।
 न त्वा वारयितुं शक्तो वज्रपाणिरपि स्वयम् ॥०१॥
 अनुयास्यावहे त्वां तु प्रभाते सहितावुभौ ।

अद्य रात्रौ विश्रमस्व विमुक्तकवचध्वजः ॥०२॥
 अहं त्वामनुयास्यामि कृतवर्मा च सात्वतः ।
 परानभिमुखं यान्तं रथावास्थाय दंशितौ ॥०३॥
 आवाभ्यां सहितः शत्रून्धोऽसि हन्ता समागमे ।
 विक्रम्य रथिनां श्रेष्ठ पाञ्चालान्सपदानुगान् ॥०४॥
 शक्तस्त्वमसि विक्रान्तुं विश्रमस्व निशामिमाम् ।
 चिरं ते जाग्रतस्तात स्वप तावन्निशामिमाम् ॥०५॥
 विश्रान्तश्च विनिद्रश्च स्वस्थचित्तश्च मानद ।
 समेत्य समरे शत्रून्वधिष्यसि न संशयः ॥०६॥
 न हि त्वा रथिनां श्रेष्ठ प्रगृहीतवरायुधम् ।
 जेतुमुत्सहते कश्चिदपि देवेषु पावकिः ॥०७॥
 कृपेण सहितं यान्तं युक्तं च कृतवर्मणा ।
 को द्रौणिं युधि संरब्धं योधयेदपि देवराट् ॥०८॥
 ते वयं परिविश्रान्ता विनिद्रा विगतज्वराः ।
 प्रभातायां रजन्यां वै निहनिष्याम शात्रवान् ॥०९॥
 तव ह्यस्त्राणि दिव्यानि मम चैव न संशयः ।
 सात्वतोऽपि महेष्वासो नित्यं युद्धेषु कोविदः ॥१०॥
 ते वयं सहितास्तात सर्वाञ्शत्रून्समागतान् ।
 प्रसह्य समरे हत्वा प्रीतिं प्राप्स्याम पुष्कलाम् ।
 विश्रमस्व त्वमव्यग्रः स्वप चेमां निशां सुखम् ॥११॥
 अहं च कृतवर्मा च प्रयान्तं त्वां नरोत्तम ।
 अनुयास्याव सहितौ धन्विनौ परतापिनौ ।
 रथिनं त्वरया यान्तं रथावास्थाय दंशितौ ॥१२॥
 स गत्वा शिबिरं तेषां नाम विश्राव्य चाहवे ।
 ततः कर्तासि शत्रूणां युध्यतां कदनं महत् ॥१३॥
 कृत्वा च कदनं तेषां प्रभाते विमलेऽहनि ।
 विहरस्व यथा शक्रः सूदयित्वा महासुरान् ॥१४॥
 त्वं हि शक्तो रणे जेतुं पाञ्चालानां वरूथिनीम् ।
 दैत्यसेनामिव क्रुद्धः सर्वदानवसूदनः ॥१५॥
 मया त्वां सहितं संख्ये गुप्तं च कृतवर्मणा ।
 न सहेत विभुः साक्षाद्वज्रपाणिरपि स्वयम् ॥१६॥
 न चाहं समरे तात कृतवर्मा तथैव च ।

अनिर्जित्य रणे पाण्डून्व्यपयास्याव कर्हिचित् ॥१७॥
 हत्वा च समरे क्षुद्रान्पाञ्चालान्पाण्डुभिः सह ।
 निवर्तिष्यामहे सर्वे हता वा स्वर्गगा वयम् ॥१८॥
 सर्वोपायैः सहायास्ते प्रभाते वयमेव हि ।
 सत्यमेतन्महाबाहो प्रब्रवीमि तवानघ ॥१९॥
 एवमुक्तस्ततो द्रौणिर्मातुलेन हितं वचः ।
 अब्रवीन्मातुलं राजन्क्रोधादुद्धृत्य लोचने ॥२०॥
 आतुरस्य कुतो निद्रा नरस्यामर्षितस्य च ।
 अर्थाश्चिन्तयतश्चापि कामयानस्य वा पुनः ॥२१॥
 तदिदं समनुप्राप्तं पश्य मेऽद्य चतुष्टयम् ।
 यस्य भागश्चतुर्थो मे स्वप्नमहाय नाशयेत् ॥२२॥
 किं नाम दुःखं लोकेऽस्मिन्पितुर्वधमनुस्मरन् ।
 हृदयं निर्दहन्मेऽद्य रात्र्यहानि न शाम्यति ॥२३॥
 यथा च निहतः पापैः पिता मम विशेषतः ।
 प्रत्यक्षमपि ते सर्वं तन्मे मर्माणि कृन्तति ॥२४॥
 कथं हि मादृशो लोके मुहूर्तमपि जीवति ।
 द्रोणो हतेति यद्वाचः पाञ्चालानां शृणोम्यहम् ॥२५॥
 दृष्टद्युम्नमहत्वाजौ नाहं जीवितुमुत्सहे ।
 स मे पितृवधाद्बुध्यः पाञ्चाला ये च संगताः ॥२६॥
 विलापो भग्नसक्थस्य यस्तु राज्ञो मया श्रुतः ।
 स पुनर्हृदयं कस्य क्रूरस्यापि न निर्दहेत् ॥२७॥
 कस्य ह्यकरुणस्यापि नेत्राभ्यामश्रु नाव्रजेत् ।
 नृपतेर्भग्नसक्थस्य श्रुत्वा तादृग्वचः पुनः ॥२८॥
 यश्चायं मित्रपक्षो मे मयि जीवति निर्जितः ।
 शोकं मे वर्धयत्येष वारिवेग इवार्णवम् ।
 एकाग्रमनसो मेऽद्य कुतो निद्रा कुतः सुखम् ॥२९॥
 वासुदेवार्जुनाभ्यां हि तानहं परिरक्षितान् ।
 अविषह्यतमान्मन्ये महेन्द्रेणापि मातुल ॥३०॥
 न चास्मि शक्यः संयन्तुमस्मात्कार्यात्कथंचन ।
 न तं पश्यामि लोकेऽस्मिन्यो मां कार्यान्निवर्तयेत् ।
 इति मे निश्चिता बुद्धिरेषा साधुमता च मे ॥३१॥
 वार्तिकैः कथ्यमानस्तु मित्राणां मे पराभवः ।

पाण्डवानां च विजयो हृदयं दहतीव मे ॥३२॥
 अहं तु कदनं कृत्वा शत्रूणामद्य सौप्तिके ।
 ततो विश्रमिता चैव स्वप्ता च विगतज्वरः ॥३३॥

* * *

५. कृप उवाच

शुश्रूषुरपि दुर्मेधाः पुरुषोऽनियतेन्द्रियः ।
 नालं वेदयितुं कृत्स्नौ धर्मार्थाविति मे मतिः ॥०१॥
 तथैव तावन्मेधावी विनयं यो न शिक्षति ।
 न च किञ्चन जानाति सोऽपि धर्मार्थनिश्चयम् ॥०२॥
 शुश्रूषुस्त्वेव मेधावी पुरुषो नियतेन्द्रियः ।
 जानीयादागमान्सर्वान्ग्राह्यं च न विरोधयेत् ॥०३॥
 अनेयस्त्ववमानी यो दुरात्मा पापपूरुषः ।
 दिष्टमुत्सृज्य कल्याणं करोति बहुपापकम् ॥०४॥
 नाथवन्तं तु सुहृदः प्रतिषेधन्ति पातकात् ।
 निवर्तते तु लक्ष्मीवान्नालक्ष्मीवान्निवर्तते ॥०५॥
 यथा ह्युच्चावचैर्वाक्यैः क्षिप्तचित्तो नियम्यते ।
 तथैव सुहृदा शक्यो नशक्यस्त्ववसीदति ॥०६॥
 तथैव सुहृदं प्राज्ञं कुर्वाणं कर्म पापकम् ।
 प्राज्ञाः संप्रतिषेधन्ते यथाशक्ति पुनः पुनः ॥०७॥
 स कल्याणे मतिं कृत्वा नियम्यात्मानमात्मना ।
 कुरु मे वचनं तात येन पश्चान्न तप्यसे ॥०८॥
 न वधः पूज्यते लोके सुप्तानामिह धर्मतः ।
 तथैव न्यस्तशस्त्राणां विमुक्तरथवाजिनाम् ॥०९॥
 ये च ब्रूयुस्तवास्मीति ये च स्युः शरणागताः ।
 विमुक्तमूर्धजा ये च ये चापि हतवाहनाः ॥१०॥
 अद्य स्वप्स्यन्ति पाञ्चाला विमुक्तकवचा विभो ।
 विश्वस्ता रजनीं सर्वे प्रेता इव विचेतसः ॥११॥
 यस्तेषां तदवस्थानां द्रुह्येत पुरुषोऽनृजुः ।
 व्यक्तं स नरके मज्जेदगाधे विपुलेऽप्लवे ॥१२॥
 सर्वास्त्रविदुषां लोके श्रेष्ठस्त्वमसि विश्रुतः ।
 न च ते जातु लोकेऽस्मिन्सुसूक्ष्ममपि किल्बिषम् ॥१३॥
 त्वं पुनः सूर्यसंकाशः शोभूत उदिते रवौ ।

प्रकाशे सर्वभूतानां विजेता युधि शात्रवान् ॥१४॥
 असंभावितरूपं हि त्वयि कर्म विगर्हितम् ।
 शुक्ले रक्तमिव न्यस्तं भवेदिति मतिर्मम ॥१५॥

अश्वत्थामोवाच

एवमेतद्यथात्थ त्वमनुशास्मीह मातुल ।
 तैस्तु पूर्वमयं सेतुः शतधा विदलीकृतः ॥१६॥
 प्रत्यक्षं भूमिपालानां भवतां चापि संनिधौ ।
 न्यस्तशस्त्रो मम पिता धृष्टद्युम्नेन पातितः ॥१७॥
 कर्णश्च पतिते चक्रे रथस्य रथिनां वरः ।
 उत्तमे व्यसने सन्नो हतो गाण्डीवधन्वना ॥१८॥
 तथा शांतनवो भीष्मो न्यस्तशस्त्रो निरायुधः ।
 शिखण्डिनं पुरस्कृत्य हतो गाण्डीवधन्वना ॥१९॥
 भूरिश्रवा महेष्वासस्तथा प्रायगतो रणे ।
 क्रोशतां भूमिपालानां युयुधानेन पातितः ॥२०॥
 दुर्योधनश्च भीमेन समेत्य गदया मृधे ।
 पश्यतां भूमिपालानामधर्मेण निपातितः ॥२१॥
 एकाकी बहुभिस्तत्र परिवार्य महारथैः ।
 अधर्मेण नरव्याघ्रो भीमसेनेन पातितः ॥२२॥
 विलापो भग्नसक्थस्य यो मे राज्ञः परिश्रुतः ।
 वार्तिकानां कथयतां स मे मर्माणि कृन्तति ॥२३॥
 एवमधार्मिकाः पापाः पाञ्चाला भिन्नसेतवः ।
 तानेवं भिन्नमर्यादान्किं भवान्न विगर्हति ॥२४॥
 पितृहन्तृनहं हत्वा पाञ्चालान्निशि सौप्तिके ।
 कामं कीटः पतंगो वा जन्म प्राप्य भवामि वै ॥२५॥
 त्वरे चाहमनेनाद्य यदिदं मे चिकीर्षितम् ।
 तस्य मे त्वरमाणस्य कुतो निद्रा कुतः सुखम् ॥२६॥
 न स जातः पुमाँल्लोके कश्चिन्न च भविष्यति ।
 यो मे व्यावर्तयेदेतां वधे तेषां कृतां मतिम् ॥२७॥

संजय उवाच

एवमुक्त्वा महाराज द्रोणपुत्रः प्रतापवान् ।
 एकान्ते योजयित्वाश्वाङ्गप्रायादभिमुखः परान् ॥२८॥
 तमब्रूतां महात्मानौ भोजशारद्वतावुभौ ।

किमयं स्यन्दनो युक्तः किं च कार्यं चिकीर्षितम् ॥२९॥
 एकसार्थं प्रयातौ स्वस्त्वया सह नरर्षभ ।
 समदुःखसुखौ चैव नावां शङ्कितुमर्हसि ॥३०॥
 अश्वत्थामा तु संक्रुद्धः पितुर्वधमनुस्मरन् ।
 ताभ्यां तथ्यं तदाचख्यौ यदस्यात्मचिकीर्षितम् ॥३१॥
 हत्वा शतसहस्राणि योधानां निशितैः शरैः ।
 न्यस्तशस्त्रो मम पिता धृष्टद्युम्नेन पातितः ॥३२॥
 तं तथैव हनिष्यामि न्यस्तवर्माणमद्य वै ।
 पुत्रं पाञ्चालराजस्य पापं पापेन कर्मणा ॥३३॥
 कथं च निहतः पापः पाञ्चालः पशुवन्मया ।
 शस्त्राहवजितां लोकान्प्राप्नुयादिति मे मतिः ॥३४॥
 क्षिप्रं संनद्धकवचौ सखङ्गावातकार्मुकौ ।
 समास्थाय प्रतीक्षेतां रथवर्यौ परंतपौ ॥३५॥
 इत्युक्त्वा रथमास्थाय प्रायादभिमुखः परान् ।
 तमन्वगात्कृपो राजन्कृतवर्मा च सात्वतः ॥३६॥
 ते प्रयाता व्यरोचन्त परानभिमुखास्त्रयः ।
 हूयमाना यथा यज्ञे समिद्धा हव्यवाहनाः ॥३७॥
 ययुश्च शिबिरं तेषां संप्रसुप्तजनं विभो ।
 द्वारदेशं तु संप्राप्य द्रौणिस्तस्थौ रथोत्तमे ॥३८॥

* * *

६. धृतराष्ट्र उवाच

द्वारदेशे ततो द्रौणिमवस्थितमवेक्ष्य तौ ।
 अकुर्वतां भोजकृपौ किं संजय वदस्व मे ॥०१॥

संजय उवाच

कृतवर्माणमामन्त्र्य कृपं च स महारथम् ।
 द्रौणिर्मन्युपरीतात्मा शिबिरद्वारमासदत् ॥०२॥
 तत्र भूतं महाकायं चन्द्रार्कसदृशद्युतिम् ।
 सोऽपश्यद्द्वारमावृत्य तिष्ठन्तं लोमहर्षणम् ॥०३॥
 वसानं चर्म वैयाघ्रं महारुधिरविस्रवम् ।
 कृष्णाजिनोत्तरासङ्गं नागयज्ञोपवीतिनम् ॥०४॥
 बाहुभिः स्वायतैः पीनैर्नानाप्रहरणोद्यतैः ।
 बद्धाङ्गदमहासर्पं ज्वालामालाकुलाननम् ॥०५॥

दंष्ट्राकरालवदनं व्यादितास्यं भयावहम् ।
 नयनानां सहस्रैश्च विचित्रैरभिभूषितम् ॥०६॥
 नैव तस्य वपुः शक्यं प्रवक्तुं वेष एव वा ।
 सर्वथा तु तदालक्ष्य स्फुटैरुपि पर्वताः ॥०७॥
 तस्यास्यान्नासिकाभ्यां च श्रवणाभ्यां च सर्वशः ।
 तेभ्यश्चाक्षिसहस्रेभ्यः प्रादुरासन्महार्चिषः ॥०८॥
 तथा तेजोमरीचिभ्यः शङ्खचक्रगदाधराः ।
 प्रादुरासन्हृषीकेशाः शतशोऽथ सहस्रशः ॥०९॥
 तदत्यद्भुतमालोक्य भूतं लोकभयंकरम् ।
 द्रौणिरव्यथितो दिव्यैरस्त्रवर्षैरवाकिरत् ॥१०॥
 द्रौणिमुक्ताञ्शरांस्तांस्तु तद्भूतं महदग्रसत् ।
 उदधेरिव वार्योघान्पावको वडवामुखः ॥११॥
 अश्वत्थामा तु संप्रेक्ष्य ताञ्शरौघान्निरर्थकान् ।
 रथशक्तिं मुमोचास्मै दीप्तमग्निशिखामिव ॥१२॥
 सा तदाहत्य दीप्ताग्रा रथशक्तिरशीर्यत ।
 युगान्ते सूर्यमाहत्य महोल्केव दिवश्च्युता ॥१३॥
 अथ हेमत्सरुं दिव्यं खड्गमाकाशवर्चसम् ।
 कोशात्समुद्बर्हाशु बिलाद्दीप्तमिवोरगम् ॥१४॥
 ततः खड्गवरं धीमान्भूताय प्राहिणोत्तदा ।
 स तदासाद्य भूतं वै विलयं तूलवद्ययौ ॥१५॥
 ततः स कुपितो द्रौणिरिन्द्रकेतुनिभां गदाम् ।
 ज्वलन्तीं प्राहिणोत्तस्मै भूतं तामपि चाग्रसत् ॥१६॥
 ततः सर्वायुधाभावे वीक्षमाणस्ततस्ततः ।
 अपश्यत्कृतमाकाशमनाकाशं जनार्दनैः ॥१७॥
 तदद्भुततमं दृष्ट्वा द्रोणपुत्रो निरायुधः ।
 अब्रवीदभिसंतप्तः कृपवाक्यमनुस्मरन् ॥१८॥
 ब्रुवतामप्रियं पथ्यं सुहृदां न शृणोति यः ।
 स शोचत्यापदं प्राप्य यथाहमतिवर्त्य तौ ॥१९॥
 शास्त्रदृष्टानवध्यान्यः समतीत्य जिघांसति ।
 स पथः प्रच्युतो धर्म्यात्कृपथं प्रतिपद्यते ॥२०॥
 गोब्राह्मणनृपस्त्रीषु सख्युर्मातुर्गुरोस्तथा ।
 वृद्धबालजडान्धेषु सुसभीतोत्थितेषु च ॥२१॥

मतोन्मतप्रमत्तेषु न शस्त्राण्युपधारयेत् ।
 इत्येवं गुरुभिः पूर्वमुपदिष्टं नृणां सदा ॥२२॥
 सोऽहमुत्क्रम्य पन्थानं शास्त्रदृष्टं सनातनम् ।
 अमार्गेणैवमारभ्य घोरामापदमागतः ॥२३॥
 तां चापदं घोरतरां प्रवदन्ति मनीषिणः ।
 यदुद्यम्य महत्कृत्यं भयादपि निवर्तते ॥२४॥
 अशक्यं चैव कः कर्तुं शक्तः शक्तिबलादिह ।
 न हि दैवाद्गरीयो वै मानुषं कर्म कथ्यते ॥२५॥
 मानुषं कुर्वतः कर्म यदि दैवान्न सिध्यति ।
 स पथः प्रच्युतो धर्म्याद्विपदं प्रतिपद्यते ॥२६॥
 प्रतिघातं ह्यविज्ञातं प्रवदन्ति मनीषिणः ।
 यदारभ्य क्रियां कांचिद्भयादिह निवर्तते ॥२७॥
 तदिदं दुष्प्रणीतेन भयं मां समुपस्थितम् ।
 न हि द्रोणसुतः संख्ये निवर्तत कथंचन ॥२८॥
 इदं च सुमहद्भूतं दैवदण्डमिवोद्यतम् ।
 न चैतदभिजानामि चिन्तयन्नपि सर्वथा ॥२९॥
 ध्रुवं येयमधर्मं मे प्रवृत्ता कलुषा मतिः ।
 तस्याः फलमिदं घोरं प्रतिघाताय दृश्यते ॥३०॥
 तदिदं दैवविहितं मम संख्ये निवर्तनम् ।
 नान्यत्र दैवादुद्यन्तुमिह शक्यं कथंचन ॥३१॥
 सोऽहमद्य महादेवं प्रपद्ये शरणं प्रभुम् ।
 दैवदण्डमिमं घोरं स हि मे नाशयिष्यति ॥३२॥
 कपर्दिनं प्रपद्याथ देवदेवमुमापतिम् ।
 कपालमालिनं रुद्रं भगनेत्रहरं हरम् ॥३३॥
 स हि देवोऽत्यगाद्देवांस्तपसा विक्रमेण च ।
 तस्माच्छरणमभ्येष्ये गिरिशं शूलपाणिनम् ॥३४॥

* * *

७. संजय उवाच

स एवं चिन्तयित्वा तु द्रोणपुत्रो विशां पते ।
 अवतीर्य रथोपस्थाद्दृष्ट्यौ संप्रयतः स्थितः ॥०१॥

द्रौणिरुवाच

उग्रं स्थाणुं शिवं रुद्रं शर्वमीशानमीश्वरम् ।

गिरिशं	वरदं	देवं	भवं	भावनमव्ययम्	॥०२॥
शितिकण्ठमजं	शक्रं	क्रथं	क्रतुहरं	हरम्	
विश्वरूपं	विरूपाक्षं		बहुरूपमुमापतिम्		॥०३॥
श्मशानवासिनं	दृसं	महागणपतिं	प्रभुम्		
खट्वाङ्गधारिणं	मुण्डं	जटिलं	ब्रह्मचारिणम्		॥०४॥
मनसाप्यसुचिन्त्येन		दुष्करेणाल्पचेतसा			
सोऽहमात्मोपहारेण	यक्ष्ये	त्रिपुरघातिनम्			॥०५॥
स्तुतं	स्तुत्यं	स्तूयमानममोघं	चर्मवाससम्		
विलोहितं	नीलकण्ठमपृक्तं	दुर्निवारणम्			॥०६॥
शुक्रं	विश्वसृजं	ब्रह्म	ब्रह्मचारिणमेव	च	
व्रतवन्तं	तपोनित्यमनन्तं	तपतां	गतिम्		॥०७॥
बहुरूपं	गणाध्यक्षं	त्र्यक्षं	पारिषदप्रियम्		
गणाध्यक्षेक्षितमुखं		गौरीहृदयवल्लभम्			॥०८॥
कुमारपितरं	पिङ्गं	गोवृषोत्तमवाहनम्			
तनुवाससमत्युग्रमुमाभूषणतत्परम्					॥०९॥
परं	परेभ्यः	परमं	परं	यस्मान्न	विद्यते
इष्वस्त्रोत्तमभर्तारं	दिगन्तं	चैव	दक्षिणम्		॥१०॥
हिरण्यकवचं	देवं	चन्द्रमौलिविभूषितम्			
प्रपद्ये	शरणं	देवं	परमेण	समाधिना	॥११॥
इमां	चाप्यापदं	घोरां	तराम्यद्य	सुदुस्तराम्	
सर्वभूतोपहारेण	यक्ष्येऽहं	शुचिना	शुचिम्		॥१२॥
इति	तस्य	व्यवसितं	ज्ञात्वा	त्यागात्मकं	मनः
पुरस्तात्काञ्चनी	वेदिः	प्रादुरासीन्महात्मनः			॥१३॥
तस्यां	वेद्यां	तदा	राजंश्चित्रभानुरजायत		
द्यां	दिशो	विदिशः	खं	च	ज्वालाभिरभिपूरयन् ॥१४॥
दीप्तास्यनयनाश्चात्र		नैकपादशिरोभुजाः			
द्विपशैलप्रतीकाशाः		प्रादुरासन्महाननाः			॥१५॥
श्ववराहोष्ट्ररूपाश्च		हयगोमायुगोमुखाः			
ऋक्षमार्जारवदना		व्याघ्रद्वीपिमुखास्तथा			॥१६॥
काकवक्त्राः	प्लवमुखाः	शुकवक्त्रास्तथैव	च		
महाजगरवक्त्राश्च	हंसवक्त्राः	सितप्रभाः			॥१७॥
दार्वाघाटमुखाश्चैव	चाषवक्त्राश्च	भारत			

कूर्मनक्रमुखाश्चैव	शिशुमारमुखास्तथा	॥१८॥
महामकरवक्त्राश्च	तिमिवक्त्रास्तथैव	च ।
हरिवक्त्राः	क्रौञ्चमुखाः	कपोतेभमुखास्तथा ॥१९॥
पारावतमुखाश्चैव	मद्रुवक्त्रास्तथैव	च ।
पाणिकर्णाः	सहस्राक्षास्तथैव	च शतोदराः ॥२०॥
निर्मासाः	कोकवक्त्राश्च	श्येनवक्त्राश्च भारत ।
तथैवाशिरसो	राजन्नृक्षवक्त्राश्च	भीषणाः ॥२१॥
प्रदीप्तनेत्रजिह्वाश्च	ज्वालावक्त्रास्तथैव	च ।
मेषवक्त्रास्तथैवान्ये	तथा	छागमुखा नृप ॥२२॥
शङ्खाभाः	शङ्खवक्त्राश्च	शङ्खकर्णास्तथैव च ।
शङ्खमालापरिकराः	शङ्खध्वनिसमस्वनाः	॥२३॥
जटाधराः	पञ्चशिखास्तथा	मुण्डाः कृशोदराः ।
चतुर्दंष्ट्राश्चतुर्जिह्वाः	शङ्कुकर्णाः	किरीटिनः ॥२४॥
मौलीधराश्च	राजेन्द्र	तथाकुञ्चितमूर्धजाः ।
उष्णीषिणो	मुकुटिनश्चारुवक्त्राः	स्वलंकृताः ॥२५॥
पद्मोत्पलापीडधरास्तथा	कुमुदधारिणः	।
माहात्म्येन च संयुक्ताः	शतशोऽथ	सहस्रशः ॥२६॥
शतध्वनीचक्रहस्ताश्च	तथा	मुसलपाणयः ।
भुशुण्डीपाशहस्ताश्च	गदाहस्ताश्च	भारत ॥२७॥
पृष्ठेषु	बद्धेषुधयश्चित्रबाणा	रणोत्कटाः ।
सध्वजाः	सपताकाश्च	सघण्टाः सपरश्वधाः ॥२८॥
महापाशोद्यतकरास्तथा	लगुडपाणयः	।
स्थूणाहस्ताः	खड्गहस्ताः	सर्पोच्छ्रितकिरीटिनः ।
महासर्पाङ्गदधराश्चित्राभरणधारिणः		॥२९॥
रजोध्वस्ताः	पङ्कदिग्धाः	सर्वे शुक्लाम्बरस्रजः ।
नीलाङ्गाः	कमलाङ्गाश्च	मुण्डवक्त्रास्तथैव च ॥३०॥
भेरीशङ्खमृदङ्गांस्ते	झर्झरानकगोमुखान्	।
अवादयन्पारिषदाः	प्रहृष्टाः	कनकप्रभाः ॥३१॥
गायमानास्तथैवान्ये	नृत्यमानास्तथापरे	।
लङ्घयन्तः	प्लवन्तश्च	वल्गन्तश्च महाबलाः ॥३२॥
धावन्तो	जवनाश्चण्डाः	पवनोद्धूतमूर्धजाः ।
मत्ता इव महानागा	विन्दन्तो	मुहुर्मुहुः ॥३३॥

सुभीमा	घोररूपाश्च	शूलपट्टिशपाणयः	
नानाविरागवसनाश्चित्रमाल्यानुलेपनाः			॥३४॥
रत्नचित्राङ्गदधराः		समुद्यतकरास्तथा	
हन्तारो	द्विषतां	शूराः	प्रसह्यासह्यविक्रमाः
पातारोऽसृग्वसाद्यानां		मांसान्त्रकृतभोजनाः	
चूडालाः	कर्णिकालाश्च	प्रकृशाः	पिठरोदराः
अतिह्रस्वातिदीर्घाश्च		प्रबलाश्चातिभैरवाः	
विकटाः	काललम्बोष्ठा	बृहच्छेफास्थिपिण्डिकाः	॥३७॥
महार्हणानामुकुटा	मुण्डाश्च	जटिलाः	परे
सार्केन्दुग्रहनक्षत्रां	द्यां	कुर्युर्ये	महीतले
उत्सहेरंश्च	ये	हन्तुं	भूतग्रामं
ये	च	वीतभया	नित्यं
कामकारकराः		सिद्धास्त्रैलोक्यस्येश्वरेश्वराः	
नित्यानन्दप्रमुदिता	वागीशा	वीतमत्सराः	॥४०॥
प्राप्याष्टगुणमैश्वर्यं	ये	न	यान्ति
येषां	विस्मयते	नित्यं	भगवान्कर्मभिर्हरः
मनोवाक्कर्मभिर्भक्तैर्नित्यमाराधितश्च		यैः	
मनोवाक्कर्मभिर्भक्तान्पाति		पुत्रानिवौरसान्	॥४२॥
पिबन्तोऽसृग्वसास्त्वन्ये	क्रुद्धा	ब्रह्मद्विषां	सदा
चतुर्विंशत्कं	सोमं	ये	पिबन्ति
श्रुतेन	ब्रह्मचर्येण	तपसा	च
ये	समाराध्य	शूलाङ्कं	भवसायुज्यमागताः
यैरात्मभूतैर्भगवान्पार्वत्या		च	महेश्वरः
सह	भूतगणान्भुङ्क्ते	भूतभव्यभवत्प्रभुः	॥४५॥
नानाविचित्रहसितक्ष्वेडितोत्क्रुष्टगर्जितैः			
संनादयन्तस्ते		विश्वमश्वत्थामानमभ्ययुः	॥४६॥
संस्तुवन्तो	महादेवं	भाः	कुर्वाणाः
विवर्धयिषवो	द्रौणेर्महिमानं		महात्मनः
जिज्ञासमानास्तत्तेजः	सौप्तिकं	च	दिदृक्षवः
भीमोग्रपरिघालातशूलपट्टिशपाणयः			
घोररूपाः	समाजग्मुर्भूतसंघाः	समन्ततः	॥४८॥
जनयेयुर्भयं	ये	स्म	त्रैलोक्यस्यापि
			दर्शनात्

तान्प्रेक्षमाणोऽपि व्यथां न चकार महाबलः ॥४९॥
 अथ द्रौणिर्धनुष्पाणिर्बद्धगोधाङ्गुलित्रवान् ।
 स्वयमेवात्मनात्मानमुपहारमुपाहरत् ॥५०॥
 धनूंषि समिधस्तत्र पवित्राणि शिताः शराः ।
 हविरात्मवतश्चात्मा तस्मिन्भारत कर्मणि ॥५१॥
 ततः सौम्येन मन्त्रेण द्रोणपुत्रः प्रतापवान् ।
 उपहारं महामन्युरथात्मानमुपाहरत् ॥५२॥
 तं रुद्रं रौद्रकर्माणं रौद्रैः कर्मभिरच्युतम् ।
 अभिष्टुत्य महात्मानमित्युवाच कृताञ्जलिः ॥५३॥
 इममात्मानमद्याहं जातमाङ्गिरसे कुले ।
 अग्नौ जुहोमि भगवन्प्रतिगृहीष्व मां बलिम् ॥५४॥
 भवद्भक्त्या महादेव परमेण समाधिना ।
 अस्यामापदि विश्वात्मन्नुपाकुर्मि तवाग्रतः ॥५५॥
 त्वयि सर्वाणि भूतानि सर्वभूतेषु चासि वै ।
 गुणानां हि प्रधानानामेकत्वं त्वयि तिष्ठति ॥५६॥
 सर्वभूताशय विभो हविर्भूतमुपस्थितम् ।
 प्रतिगृहाण मां देव यद्यशक्याः परे मया ॥५७॥
 इत्युक्त्वा द्रौणिरास्थाय तां वेदीं दीप्तपावकाम् ।
 संत्यक्तात्मा समारुह्य कृष्णवर्त्मन्युपाविशत् ॥५८॥
 तमूर्ध्वबाहुं निश्चेष्टं दृष्ट्वा हविरुपस्थितम् ।
 अब्रवीद्भगवान्साक्षान्महादेवो हसन्निव ॥५९॥
 सत्यशौचार्जवत्यागैस्तपसा नियमेन च ।
 क्षान्त्या भक्त्या च धृत्या च बुद्ध्या च वचसा तथा ॥६०॥
 यथावदहमाराद्धः कृष्णेनाक्लिष्टकर्मणा ।
 तस्मादिष्टतमः कृष्णादन्यो मम न विद्यते ॥६१॥
 कुर्वता तस्य संमानं त्वां च जिज्ञासता मया ।
 पाञ्चालाः सहसा गुप्ता मायाश्च बहुशः कृताः ॥६२॥
 कृतस्तस्यैष संमानः पाञ्चालान्नक्षता मया ।
 अभिभूतास्तु कालेन नैषामद्यास्ति जीवितम् ॥६३॥
 एवमुक्त्वा महेष्वासं भगवानात्मनस्तनुम् ।
 आविवेश ददौ चास्मै विमलं खड्गमुत्तमम् ॥६४॥
 अथाविष्टो भगवता भूयो जज्वाल तेजसा ।

वर्ष्मवांश्चाभवद्युद्धे देवसृष्टेन तेजसा ॥६५॥
 तमदृश्यानि भूतानि रक्षांसि च समाद्रवन् ।
 अभितः शत्रुशिबिरं यान्तं साक्षादिवेश्वरम् ॥६६॥

* * *

८. धृतराष्ट्र उवाच

तथा प्रयाते शिबिरं द्रोणपुत्रे महारथे ।
 कच्चित्कृपश्च भोजश्च भयार्तो न न्यवर्तताम् ॥०१॥
 कच्चिन्न वारितौ क्षुद्रै रक्षिभिर्नोपलक्षितौ ।
 असह्यमिति वा मत्वा न निवृत्तौ महारथौ ॥०२॥
 कच्चित्प्रमथ्य शिबिरं हत्वा सोमकपाण्डवान् ।
 दुर्योधनस्य पदवीं गतौ परमिकां रणे ॥०३॥
 पाञ्चालैर्वा विनिहतौ कच्चिन्नास्वपतां क्षितौ ।
 कच्चिताभ्यां कृतं कर्म तन्ममाचक्ष्व संजय ॥०४॥

संजय उवाच

तस्मिन्प्रयाते शिबिरं द्रोणपुत्रे महात्मनि ।
 कृपश्च कृतवर्मा च शिबिरद्वार्यतिष्ठताम् ॥०५॥
 अश्वत्थामा तु तौ दृष्ट्वा यत्नवन्तौ महारथौ ।
 प्रहृष्टः शनकै राजन्निदं वचनमब्रवीत् ॥०६॥
 यतौ भवन्तौ पर्याप्तौ सर्वक्षत्रस्य नाशने ।
 किं पुनर्योधशेषस्य प्रसुप्तस्य विशेषतः ॥०७॥
 अहं प्रवेक्ष्ये शिबिरं चरिष्यामि च कालवत् ।
 यथा न कश्चिदपि मे जीवन्मुच्येत मानवः ॥०८॥
 इत्युक्त्वा प्राविशद्द्रौणिः पार्थानां शिबिरं महत् ।
 अद्वारेणाभ्यवस्कन्द्य विहाय भयमात्मनः ॥०९॥
 स प्रविश्य महाबाहुरुद्देशज्ञश्च तस्य ह ।
 धृष्टद्युम्नस्य निलयं शनकैरभ्युपागमत् ॥१०॥
 ते तु कृत्वा महत्कर्म श्रान्ताश्च बलवद्रणे ।
 प्रसुप्ता वै सुविश्वस्ताः स्वसैन्यपरिवारिताः ॥११॥
 अथ प्रविश्य तद्वेश्म धृष्टद्युम्नस्य भारत ।
 पाञ्चाल्यं शयने द्रौणिरपश्यत्सुप्तमन्तिकात् ॥१२॥
 क्षौमावदाते महति स्पर्ध्यास्तरणसंवृते ।
 माल्यप्रवरसंयुक्ते धूपैश्वर्णैश्च वासिते ॥१३॥

तं शयानं महात्मानं विस्रब्धमकुतोभयम् ।
 प्राबोधयत पादेन शयनस्थं महीपते ॥१४॥
 स बुद्ध्वा चरणस्पर्शमुत्थाय रणदुर्मदः ।
 अभ्यजानदमेयात्मा द्रोणपुत्रं महारथम् ॥१५॥
 तमुत्पतन्तं शयनादश्वत्थामा महाबलः ।
 केशेष्वालम्ब्य पाणिभ्यां निष्पिपेष महीतले ॥१६॥
 स बलात्तेन निष्पिष्टः साध्वसेन च भारत ।
 निद्रया चैव पाञ्चाल्यो नाशकच्चेष्टितुं तदा ॥१७॥
 तमाक्रम्य तदा राजन्कण्ठे चोरसि चोभयोः ।
 नदन्तं विस्फुरन्तं च पशुमारममारयत् ॥१८॥
 तुदन्नखैस्तु स द्रौणिं नातिव्यक्तमुदाहरत् ।
 आचार्यपुत्र शस्त्रेण जहि मा मा चिरं कृथाः ।
 त्वत्कृते सुकृताँल्लोकान्गच्छेयं द्विपदां वर ॥१९॥
 तस्याव्यक्तां तु तां वाचं संश्रुत्य द्रौणिरब्रवीत् ।
 आचार्यघातिनां लोका न सन्ति कुलपांसन ।
 तस्माच्छस्त्रेण निधनं न त्वमर्हसि दुर्मते ॥२०॥
 एवं ब्रुवाणस्तं वीरं सिंहो मत्तमिव द्विपम् ।
 मर्मस्वभ्यवधीत्क्रुद्धः पादाष्टीलैः सुदारुणैः ॥२१॥
 तस्य वीरस्य शब्देन मार्यमाणस्य वेश्मनि ।
 अबुध्यन्त महाराज स्त्रियो ये चास्य रक्षिणः ॥२२॥
 ते दृष्ट्वा वर्ष्मवन्तं तमतिमानुषविक्रमम् ।
 भूतमेव व्यवस्यन्तो न स्म प्रव्याहरन्भयात् ॥२३॥
 तं तु तेनाभ्युपायेन गमयित्वा यमक्षयम् ।
 अध्यतिष्ठत्स तेजस्वी रथं प्राप्य सुदर्शनम् ॥२४॥
 स तस्य भवनाद्राजन्निष्क्रम्यानादयन्दिशः ।
 रथेन शिबिरं प्रायाज्जिघांसुर्द्विषतो बली ॥२५॥
 अपक्रान्ते ततस्तस्मिन्द्रोणपुत्रे महारथे ।
 सह तै रक्षिभिः सर्वैः प्रणेदुर्योषितस्तदा ॥२६॥
 राजानं निहतं दृष्ट्वा भृशं शोकपरायणाः ।
 व्याक्रोशन्क्षत्रियाः सर्वे धृष्टद्युम्नस्य भारत ॥२७॥
 तासां तु तेन शब्देन समीपे क्षत्रियर्षभाः ।
 क्षिप्रं च समनह्यन्त किमेतदिति चाब्रुवन् ॥२८॥

स्त्रियस्तु राजन्वित्रस्ता भारद्वाजं निरीक्ष्य तम् ।
 अब्रुवन्दीनकण्ठेन क्षिप्रमाद्रवतेति वै ॥२९॥
 राक्षसो वा मनुष्यो वा नैनं जानीमहे वयम् ।
 हत्वा पाञ्चालराजं यो रथमारुह्य तिष्ठति ॥३०॥
 ततस्ते योधमुख्यास्तं सहसा पर्यवारयन् ।
 स तानापततः सर्वान्बुद्रास्त्रेण व्यपोथयत् ॥३१॥
 धृष्टद्युम्नं च हत्वा स तांश्चैवास्य पदानुगान् ।
 अपश्यच्छयने सुसमुत्तमौजसमन्तिके ॥३२॥
 तमप्याक्रम्य पादेन कण्ठे चोरसि चौजसा ।
 तथैव मारयामास विनर्दन्तमरिदमम् ॥३३॥
 युधामन्युस्तु संप्राप्तो मत्वा तं रक्षसा हतम् ।
 गदामुद्यम्य वेगेन हृदि द्रौणिमताडयत् ॥३४॥
 तमभिद्रुत्य जग्राह क्षितौ चैनमपातयत् ।
 विस्फुरन्तं च पशुवत्तथैवैनममारयत् ॥३५॥
 तथा स वीरो हत्वा तं ततोऽन्यान्समुपाद्रवत् ।
 संसुप्तानेव राजेन्द्र तत्र तत्र महारथान् ।
 स्फुरतो वेपमानांश्च शमितेव पशून्मखे ॥३६॥
 ततो निस्त्रिंशमादाय जघानान्यान्पृथग्जनान् ।
 भागशो विचरन्मार्गानसियुद्धविशारदः ॥३७॥
 तथैव गुल्मे संप्रेक्ष्य शयानान्मध्यगौल्मिकान् ।
 श्रान्तान्स्थान्स्तायुधान्सर्वान्क्षणेनैव व्यपोथयत् ॥३८॥
 योधानश्चान्द्विपांश्चैव प्राच्छिनत्स वरासिना ।
 रुधिरोक्षितसर्वाङ्गः कालसृष्ट इवान्तकः ॥३९॥
 विस्फुरद्भिश्च तैर्द्रौणिर्निस्त्रिंशस्योद्यमेन च ।
 आक्षेपेण तथैवासेस्त्रिधा रक्तोक्षितोऽभवत् ॥४०॥
 तस्य लोहितसिक्तस्य दीप्तखड्गस्य युध्यतः ।
 अमानुष इवाकारो बभौ परमभीषणः ॥४१॥
 ये त्वजाग्रत कौरव्य तेऽपि शब्देन मोहिताः ।
 निरीक्ष्यमाणा अन्योन्यं द्रौणिं दृष्ट्वा प्रविव्यथुः ॥४२॥
 तद्रूपं तस्य ते दृष्ट्वा क्षत्रियाः शत्रुकर्शनाः ।
 राक्षसं मन्यमानास्तं नयनानि न्यमीलयन् ॥४३॥
 स घोररूपो व्यचरत्कालवच्छिबिरे ततः ।

अपश्यद्द्रौपदीपुत्रानवशिष्टान्ध सोमकान् ॥४४॥
 तेन शब्देन वित्रस्ता धनुर्हस्ता महारथाः ।
 धृष्टद्युम्नं हतं श्रुत्वा द्रौपदेया विशां पते ।
 अवाकिरञ्शरव्रातैर्भारद्वाजमभीतवत् ॥४५॥
 ततस्तेन निनादेन संप्रबुद्धाः प्रभद्रकाः ।
 शिलीमुखैः शिखण्डी च द्रोणपुत्रं समार्दयन् ॥४६॥
 भारद्वाजस्तु तान्दृष्ट्वा शरवर्षाणि वर्षतः ।
 ननाद बलवन्नादं जिघांसुस्तान्सुदुर्जयान् ॥४७॥
 ततः परमसंकुद्धः पितुर्वधमनुस्मरन् ।
 अवरुह्य रथोपस्थात्त्वरमाणोऽभिद्रुत्वे ॥४८॥
 सहस्रचन्द्रं विपुलं गृहीत्वा चर्म संयुगे ।
 खड्गं च विपुलं दिव्यं जातरूपपरिष्कृतम् ।
 द्रौपदेयानभिद्रुत्य खड्गेन व्यचरद्वली ॥४९॥
 ततः स नरशार्दूलः प्रतिविन्ध्यं तमाहवे ।
 कुक्षिदेशेऽवधीद्राजन्स हतो न्यपतद्भुवि ॥५०॥
 प्रासेन विद्ध्वा द्रौणिं तु सुतसोमः प्रतापवान् ।
 पुनश्चासिं समुद्यम्य द्रोणपुत्रमुपाद्रवत् ॥५१॥
 सुतसोमस्य सासिं तु बाहुं छित्त्वा नरर्षभः ।
 पुनरभ्यहनत्पार्श्वं स भिन्नहृदयोऽपतत् ॥५२॥
 नाकुलिस्तु शतानीको रथचक्रेण वीर्यवान् ।
 दोर्भ्यामुत्क्षिप्य वेगेन वक्षस्येनमताडयत् ॥५३॥
 अताडयच्छतानीकं मुक्तचक्रं द्विजस्तु सः ।
 स विह्वलो ययौ भूमिं ततोऽस्यापाहरच्छिरः ॥५४॥
 श्रुतकर्मा तु परिघं गृहीत्वा समताडयत् ।
 अभिद्रुत्य ततो द्रौणिं सव्ये स फलके भृशम् ॥५५॥
 स तु तं श्रुतकर्माणमास्ये जघ्ने वरासिना ।
 स हतो न्यपतद्भूमौ विमूढो विकृताननः ॥५६॥
 तेन शब्देन वीरस्तु श्रुतकीर्तिर्महाधनुः ।
 अश्वत्थामानमासाद्य शरवर्षैरवाकिरत् ॥५७॥
 तस्यापि शरवर्षाणि चर्मणा प्रतिवार्य सः ।
 सकुण्डलं शिरः कायाद्भाजमानमपाहरत् ॥५८॥
 ततो भीष्मनिहन्ता तं सह सर्वैः प्रभद्रकैः ।

अह्नत्सर्वतो वीरं नानाप्रहरणैर्बली ।
 शिलीमुखेन चाप्येनं भ्रुवोर्मध्ये समार्दयत् ॥५९॥
 स तु क्रोधसमाविष्टो द्रोणपुत्रो महाबलः ।
 शिखण्डिनं समासाद्य द्विधा चिच्छेद सोऽसिना ॥६०॥
 शिखण्डिनं ततो हत्वा क्रोधाविष्टः परंतपः ।
 प्रभद्रकगणान्सर्वानभिदुद्राव वेगवान् ।
 यच्च शिष्टं विराटस्य बलं तच्च समाद्रवत् ॥६१॥
 द्रुपदस्य च पुत्राणां पौत्राणां सुहृदामपि ।
 चकार कदनं घोरं दृष्ट्वा दृष्ट्वा महाबलः ॥६२॥
 अन्यानन्यांश्च पुरुषानभिसृत्याभिसृत्य च ।
 न्यकृन्तदसिना द्रौणिरसिमार्गविशारदः ॥६३॥
 कार्त्वी रक्तास्यनयनां रक्तमाल्यानुलेपनाम् ।
 रक्ताम्बरधरामेकां पाशहस्तां शिखण्डिनीम् ॥६४॥
 ददृशुः कालरात्रिं ते स्मयमानामवस्थिताम् ।
 नराश्वकुञ्जरान्पाशैर्बद्ध्वा घोरैः प्रतस्थुषीम् ।
 हरन्तीं विविधान्प्रेतान्पाशबद्धान्विमूर्धजान् ॥६५॥
 स्वप्ने सुसान्नयन्तीं तां रात्रिष्वन्यासु मारिष ।
 ददृशुर्योधमुख्यास्ते घ्नन्तं द्रौणिं च नित्यदा ॥६६॥
 यतः प्रवृत्तः संग्रामः कुरुपाण्डवसेनयोः ।
 ततः प्रभृति तां कृत्यामपश्यन्द्रौणिमेव च ॥६७॥
 तांस्तु दैवहतान्पूर्वं पश्चाद्द्रौणिर्न्यपातयत् ।
 त्रासयन्सर्वभूतानि विनदन्भैरवान्नवान् ॥६८॥
 तदनुस्मृत्य ते वीरा दर्शनं पौर्वकालिकम् ।
 इदं तदित्यमन्यन्त दैवेनोपनिपीडिताः ॥६९॥
 ततस्तेन निनादेन प्रत्यबुध्यन्त धन्विनः ।
 शिबिरे पाण्डवेयानां शतशोऽथ सहस्रशः ॥७०॥
 सोऽच्छिनत्कस्यचित्पादौ जघनं चैव कस्यचित् ।
 कांश्चिद्विभेद पार्श्वेषु कालसृष्ट इवान्तकः ॥७१॥
 अत्युग्रप्रतिपिष्टैश्च नदद्भिश्च भृशातुरैः ।
 गजाश्वमथितैश्चान्यैर्मही कीर्णाभवत्प्रभो ॥७२॥
 क्रोशतां किमिदं कोऽयं किं शब्दः किं नु किं कृतम् ।
 एवं तेषां तदा द्रौणिरन्तकः समपद्यत ॥७३॥

अपेतशस्त्रसंनानाहान्संरब्धान्पाण्डुसृञ्जयान् ।
 प्राहिणोन्मृत्युलोकाय द्रौणिः प्रहरतां वरः ॥७४॥
 ततस्तच्छस्त्रवित्रस्ता उत्पतन्तो भयातुराः ।
 निद्रान्धा नष्टसंज्ञाश्च तत्र तत्र निलिल्यिरे ॥७५॥
 ऊरुस्तम्भगृहीताश्च कश्मलाभिहतौजसः ।
 विनदन्तो भृशं त्रस्ताः संन्यपेषन्परस्परम् ॥७६॥
 ततो रथं पुनद्रौणिरास्थितो भीमनिस्वनम् ।
 धनुष्पाणिः शरैरन्यान्प्रेषयद्वै यमक्षयम् ॥७७॥
 पुनरुत्पततः कांश्चिद्दूरादपि नरोत्तमान् ।
 शूरान्संपततश्चान्यान्कालरात्र्यै न्यवेदयत् ॥७८॥
 तथैव स्यन्दनाग्रेण प्रमथन्स विधावति ।
 शरवर्षैश्च विविधैरवर्षच्छात्रवांस्ततः ॥७९॥
 पुनश्च सुविचित्रेण शतचन्द्रेण चर्मणा ।
 तेन चाकाशवर्णेन तदाचरत सोऽसिना ॥८०॥
 तथा स शिबिरं तेषां द्रौणिराहवदुर्मदः ।
 व्यक्षोभयत राजेन्द्र महाहृदमिव द्विपः ॥८१॥
 उत्पेतुस्तेन शब्देन योधा राजन्विचेतसः ।
 निद्रार्ताश्च भयार्ताश्च व्यधावन्त ततस्ततः ॥८२॥
 विस्वरं चुक्रुशुश्चान्ये बह्वबद्धं तथावदन् ।
 न च स्म प्रतिपद्यन्ते शस्त्राणि वसनानि च ॥८३॥
 विमुक्तकेशाश्चाप्यन्ये नाभ्यजानन्परस्परम् ।
 उत्पतन्तः परे भीताः केचित्तत्र तथाभ्रमन् ।
 पुरीषमसृजन्केचित्केचिन्मूत्रं प्रसुसुवुः ॥८४॥
 बन्धनानि च राजेन्द्र संछिद्य तुरगा द्विपाः ।
 समं पर्यपतंश्चान्ये कुर्वन्तो महदाकुलम् ॥८५॥
 तत्र केचिन्नरा भीता व्यलीयन्त महीतले ।
 तथैव तान्निपतितानपिषन्गजवाजिनः ॥८६॥
 तस्मिंस्तथा वर्तमाने रक्षांसि पुरुषर्षभ ।
 तूसानि व्यनदन्नुच्चैर्मुदा भरतसत्तम ॥८७॥
 स शब्दः प्रेरितो राजन्भूतसंघैर्मुदा युतैः ।
 अपूरयद्विशः सर्वा दिवं चापि महास्वनः ॥८८॥
 तेषामार्तस्वरं श्रुत्वा वित्रस्ता गजवाजिनः ।

मुक्ताः पर्यपतन्नाजन्मद्रन्तः शिबिरे जनम् ॥८९॥
तैस्तत्र परिधावद्भिश्चरणोदीरितं रजः ।
अकरोच्छिबिरे तेषां रजन्यां द्विगुणं तमः ॥९०॥
तस्मिंस्तमसि संजाते प्रमूढाः सर्वतो जनाः ।
नाजानन्पितरः पुत्रान्भ्रातृन्भ्रातर एव च ॥९१॥
गजा गजानतिक्रम्य निर्मनुष्या हया हयान् ।
अताडयंस्तथाभञ्जंस्तथामृदंश्च भारत ॥९२॥
ते भग्नाः प्रपतन्तश्च निघ्नन्तश्च परस्परम् ।
न्यपातयन्त च परान्पातयित्वा तथापिषन् ॥९३॥
विचेतसः सनिद्राश्च तमसा चावृता नराः ।
जघ्नुः स्वानेव तत्राथ कालेनाभिप्रचोदिताः ॥९४॥
त्यक्त्वा द्वाराणि च द्वाःस्थास्तथा गुल्मांश्च गौल्मिकाः ।
प्राद्ववन्त यथाशक्ति कांदिशीका विचेतसः ॥९५॥
विप्रनष्टाश्च तेऽन्योन्यं नाजानन्त तदा विभो ।
क्रोशन्तस्तात पुत्रेति दैवोपहतचेतसः ॥९६॥
पलायतां दिशस्तेषां स्वानप्युत्सृज्य बान्धवान् ।
गोत्रनामभिरन्योन्यमाक्रन्दन्त ततो जनाः ॥९७॥
हाहाकारं च कुर्वाणाः पृथिव्यां शेरते परे ।
तान्बुद्ध्वा रणमतोऽसौ द्रोणपुत्रो व्यपोथयत् ॥९८॥
तत्रापरे वध्यमाना मुहुर्मुहुरचेतसः ।
शिविरान्निष्पतन्ति स्म क्षत्रिया भयपीडिताः ॥९९॥
तांस्तु निष्पततस्त्रस्ताञ्शिविराञ्जीवितैषिणः ।
कृतवर्मा कृपश्चैव द्वारदेशे निजघ्नतुः ॥१००॥
विशस्त्रयन्त्रकवचान्मुक्तकेशान्कृताञ्जलीन् ।
वेपमानान्क्षितौ भीतान्नैव कांश्चिदमुञ्चताम् ॥१०१॥
नामुच्यत तयोः कश्चिन्निष्क्रान्तः शिविराद्बहिः ।
कृपस्य च महाराज हार्दिक्यस्य च दुर्मतेः ॥१०२॥
भूयश्चैव चिकीर्षन्तौ द्रोणपुत्रस्य तौ प्रियम् ।
त्रिषु देशेषु ददतुः शिविरस्य हुताशनम् ॥१०३॥
ततः प्रकाशे शिबिरे खड्गेन पितृनन्दनः ।
अश्वत्थामा महाराज व्यचरत्कृतहस्तवत् ॥१०४॥
कांश्चिदापततो वीरानपरांश्च प्रधावतः ।

व्ययोजयत खड्गेन प्राणैर्द्विजवरो नरान् ॥१०५॥
 कांश्चिद्योधान्स खड्गेन मध्ये संछिद्य वीर्यवान् ।
 अपातयद्द्रोणसुतः संरब्धस्तिलकाण्डवत् ॥१०६॥
 विनदद्भिर्भृशायस्तैर्नराश्वद्विरदोतमैः ।
 पतितैरभवत्कीर्णा मेदिनी भरतर्षभ ॥१०७॥
 मानुषाणां सहस्रेषु हतेषु पतितेषु च ।
 उदतिष्ठन्कबन्धानि बहून्युत्थाय चापतन् ॥१०८॥
 सायुधान्साङ्गदान्बाहून्निचकर्त शिरांसि च ।
 हस्तिहस्तोपमानूरून्हस्तान्पादांश्च भारत ॥१०९॥
 पृष्ठच्छिन्नान्शिरशिच्छिन्नान्पार्श्वच्छिन्नांस्तथापरान् ।
 समासाद्याकरोद्द्रौणिः कांश्चिच्चापि पराङ्मुखान् ॥११०॥
 मध्यकायान्नरानन्यांश्चिच्छेदान्यांश्च कर्णतः ।
 अंसदेशे निहत्यान्यान्काये प्रावेशयच्छिरः ॥१११॥
 एवं विचरतस्तस्य निघ्नतः सुबहून्नरान् ।
 तमसा रजनी घोरा बभौ दारुणदर्शना ॥११२॥
 किञ्चित्प्राणैश्च पुरुषैर्हतैश्चान्यैः सहस्रशः ।
 बहुना च गजाश्वेन भूरभूद्भीमदर्शना ॥११३॥
 यक्षरक्षःसमाकीर्णं रथाश्वद्विपदारुणो ।
 क्रुद्धेन द्रोणपुत्रेण संछिन्नाः प्रापतन्भुवि ॥११४॥
 मातृरन्ये पितृरन्ये भ्रातृरन्ये विचुकुशुः ।
 केचिदूचुर्न तत्क्रुद्धैर्धातृराष्ट्रैः कृतं रणे ॥११५॥
 यत्कृतं नः प्रसुप्तानां रक्षोभिः क्रूरकर्मभिः ।
 असांनिध्याद्धि पार्थानामिदं नः कदनं कृतम् ॥११६॥
 न देवासुरगन्धर्वैर्न यक्षैर्न च राक्षसैः ।
 शक्यो विजेतुं कौन्तेयो गोप्ता यस्य जनार्दनः ॥११७॥
 ब्रह्मण्यः सत्यवाग्दान्तः सर्वभूतानुकम्पकः ।
 न च सुप्तं प्रमत्तं वा न्यस्तशस्त्रं कृताञ्जलिम् ।
 धावन्तं मुक्तकेशं वा हन्ति पार्थो धनंजयः ॥११८॥
 तदिदं नः कृतं घोरं रक्षोभिः क्रूरकर्मभिः ।
 इति लालप्यमानाः स्म शेरते बहवो जनाः ॥११९॥
 स्तनतां च मनुष्याणामपरेषां च कूजताम् ।
 ततो मुहूर्तात्प्राशाम्यत्स शब्दस्तुमुलो महान् ॥१२०॥

शोणितव्यतिषिक्तायां वसुधायां च भूमिप ।
 तद्रजस्तुमुलं घोरं क्षणेनान्तरधीयत् ॥१२१॥
 संवेष्टमानानुद्विग्नान्निरुत्साहान्सहस्रशः ।
 न्यपातयन्नरान्क्रुद्धः पशून्पशुपतिर्यथा ॥१२२॥
 अन्योन्यं संपरिष्वज्य शयानान्द्रवतोऽपरान् ।
 संलीनान्युध्यमानांश्च सर्वान्द्रौणिरपोथयत् ॥१२३॥
 दह्यमाना हुताशेन वध्यमानाश्च तेन ते ।
 परस्परं तदा योधा अनयन्यमसादनम् ॥१२४॥
 तस्या रजन्यास्त्वर्धेन पाण्डवानां महद्वलम् ।
 गमयामास राजेन्द्र द्रौणिर्यमनिवेशनम् ॥१२५॥
 निशाचराणां सत्त्वानां स रात्रिर्हर्षवर्धिनी ।
 आसीन्नरगजाश्वानां रौद्री क्षयकरी भृशम् ॥१२६॥
 तत्रादृश्यन्त रक्षांसि पिशाचाश्च पृथग्विधाः ।
 खादन्तो नरमांसानि पिबन्तः शोणितानि च ॥१२७॥
 करालाः पिङ्गला रौद्राः शैलदन्ता रजस्वलाः ।
 जटिला दीर्घसक्थाश्च पञ्चपादा महोदराः ॥१२८॥
 पश्चादङ्गुलयो रुक्षा विरूपा भैरवस्वनाः ।
 घटजानवोऽतिह्रस्वाश्च नीलकण्ठा विभीषणाः ॥१२९॥
 सपुत्रदाराः सुक्रूरा दुर्दर्शनसुनिर्घृणाः ।
 विविधानि च रूपाणि तत्रादृश्यन्त रक्षसाम् ॥१३०॥
 पीत्वा च शोणितं हृष्टाः प्रानृत्यन्गणशोऽपरे ।
 इदं वरमिदं मेध्यमिदं स्वाद्विति चाब्रुवन् ॥१३१॥
 मेदोमज्जास्थिरक्तानां वसानां च भृशाशिताः ।
 परमांसानि खादन्तः क्रव्यादा मांसजीविनः ॥१३२॥
 वसां चाप्यपरे पीत्वा पर्यधावन्विकुक्षिलाः ।
 नानावक्त्रास्तथा रौद्राः क्रव्यादाः पिशिताशिनः ॥१३३॥
 अयुतानि च तत्रासन्प्रयुतान्यर्बुदानि च ।
 रक्षसां घोररूपाणां महतां क्रूरकर्मणाम् ॥१३४॥
 मुदितानां वितृप्तानां तस्मिन्महति वैशसे ।
 समेतानि बहून्यासन्भूतानि च जनाधिप ॥१३५॥
 प्रत्यूषकाले शिबिरात्प्रतिगन्तुमियेष सः ।
 नृशोणितावसिक्तस्य द्रौणेरासीदसित्सरुः ।

पाणिना सह संक्षिष्ट एकीभूत इव प्रभो ॥१३६॥
 स निःशेषानरीन्कृत्वा विरराज जनक्षये ।
 युगान्ते सर्वभूतानि भस्म कृत्वेव पावकः ॥१३७॥
 यथाप्रतिज्ञं तत्कर्म कृत्वा द्रौणायनिः प्रभो ।
 दुर्गमां पदवीं कृत्वा पितुरासीद्गतज्वरः ॥१३८॥
 यथैव संसुप्तजने शिबिरे प्राविशन्निशि ।
 तथैव हत्वा निःशब्दे निश्चक्राम नरर्षभः ॥१३९॥
 निष्क्रम्य शिबिरात्तस्मात्ताभ्यां संगम्य वीर्यवान् ।
 आचख्यौ कर्म तत्सर्वं हृष्टः संहर्षयन्विभो ॥१४०॥
 तावप्याचख्यतुस्तस्मै प्रियं प्रियकरौ तदा ।
 पाञ्चालान्सृञ्जयांश्चैव विनिकृत्तान्सहस्रशः ।
 प्रीत्या चोच्चैरुदक्रोशंस्तथैवास्फोटयंस्तलान् ॥१४१॥
 एवंविधा हि सा रात्रिः सोमकानां जनक्षये ।
 प्रसुप्तानां प्रमत्तानामासीत्सुभृशदारुणा ॥१४२॥
 असंशयं हि कालस्य पर्यायो दुरतिक्रमः ।
 तादृशा निहता यत्र कृत्वास्माकं जनक्षयम् ॥१४३॥

धृतराष्ट्र उवाच

प्रागेव सुमहत्कर्म द्रौणिरेतन्महारथः ।
 नाकरोदीदृशं कस्मान्मत्पुत्रविजये धृतः ॥१४४॥
 अथ कस्माद्धते क्षत्रे कर्मदं कृतवानसौ ।
 द्रोणपुत्रो महेष्वासस्तन्मे शंसितुमर्हसि ॥१४५॥

संजय उवाच

तेषां नूनं भयान्नासौ कृतवान्कुरुनन्दन ।
 असांनिध्याद्धि पार्थानां केशवस्य च धीमतः ॥१४६॥
 सात्यकेश्वापि कर्मदं द्रोणपुत्रेण साधितम् ।
 न हि तेषां समक्षं तान्हन्यादपि मरुत्पतिः ॥१४७॥
 एतदीदृशकं वृत्तं राजन्सुप्तजने विभो ।
 ततो जनक्षयं कृत्वा पाण्डवानां महात्ययम् ।
 दिष्ट्या दिष्ट्येति चान्योन्यं समेत्योचुर्महारथाः ॥१४८॥
 पर्यष्वजत्ततो द्रौणिस्ताभ्यां च प्रतिनन्दितः ।
 इदं हर्षाच्च सुमहदाददे वाक्यमुत्तमम् ॥१४९॥
 पाञ्चाला निहताः सर्वे द्रौपदेयाश्च सर्वशः ।

सोमका मत्स्यशेषाश्च सर्वे विनिहता मया ॥१५०॥
 इदानीं कृतकृत्याः स्म याम तत्रैव माचिरम् ।
 यदि जीवति नो राजा तस्मै शंसामहे प्रियम् ॥१५१॥

* * *

९. संजय उवाच

ते हत्वा सर्वपाञ्चालान्द्रौपदेयांश्च सर्वशः ।
 अगच्छन्सहितास्तत्र यत्र दुर्योधनो हतः ॥०१॥
 गत्वा चैनमपश्यंस्ते किञ्चित्प्राणं नराधिपम् ।
 ततो रथेभ्यः प्रस्कन्द्य परिवद्रुस्तवात्मजम् ॥०२॥
 तं भग्नसक्थं राजेन्द्र कृच्छ्रप्राणमचेतसम् ।
 वमन्तं रुधिरं वक्त्रादपश्यन्वसुधातले ॥०३॥
 वृतं समन्ताद्बहुभिः श्वापदैर्घोरदर्शनैः ।
 शालावृकगणैश्चैव भक्षयिष्यद्विरन्तिकात् ॥०४॥
 निवारयन्तं कृच्छ्राताञ्श्वापदान्संचिखादिषून् ।
 विवेष्टमानं मद्वां च सुभृशं गाढवेदनम् ॥०५॥
 तं शयानं महात्मानं भूमौ स्वरुधिरोक्षितम् ।
 हतशिष्टास्त्रयो वीराः शोकार्ताः पर्यवारयन् ।
 अश्वत्थामा कृपश्चैव कृतवर्मा च सात्वतः ॥०६॥
 तैस्त्रिभिः शोणितादिग्धैर्निःश्वसद्भिर्महारथैः ।
 शुशुभे संवृतो राजा वेदी त्रिभिरिवाग्निभिः ॥०७॥
 ते तं शयानं संप्रेक्ष्य राजानमतथोचितम् ।
 अविषह्येन दुःखेन ततस्ते रुरुदुस्त्रयः ॥०८॥
 ततस्ते रुधिरं हस्तैर्मुखान्निर्मृज्य तस्य ह ।
 रणे राज्ञः शयानस्य कृपणं पर्यदेवयन् ॥०९॥

कृप उवाच

न दैवस्यातिभारोऽस्ति यदयं रुधिरोक्षितः ।
 एकादशचमूर्भर्ता शेते दुर्योधनो हतः ॥१०॥
 पश्य चामीकराभस्य चामीकरविभूषिताम् ।
 गदां गदाप्रियस्येमां समीपे पतितां भुवि ॥११॥
 इयमेनं गदा शूरं न जहाति रणे रणे ।
 स्वर्गायापि व्रजन्तं हि न जहाति यशस्विनम् ॥१२॥
 पश्येमां सह वीरेण जाम्बूनदविभूषिताम् ।

शयानां शयने धर्मे भार्या प्रीतिमतीमिव ॥१३॥
 यो वै मूर्धावसिक्तानामग्रे यातः परंतपः ।
 स हतो ग्रसते पांसून्पश्य कालस्य पर्ययम् ॥१४॥
 येनाजौ निहता भूमावशेरत पुरा द्विषः ।
 स भूमौ निहतः शेते कुरुराजः परैरयम् ॥१५॥
 भयान्नमन्ति राजानो यस्य स्म शतसंघशः ।
 स वीरशयने शेते क्रव्याद्धिः परिवारितः ॥१६॥
 उपासत नृपाः पूर्वमर्थहेतोर्यमीश्वरम् ।
 धिक्सद्यो निहतः शेते पश्य कालस्य पर्ययम् ॥१७॥

संजय उवाच

तं शयानं नृपश्रेष्ठं ततो भरतसत्तम ।
 अश्वत्थामा समालोक्य करुणं पर्यदेवयत् ॥१८॥
 आहुस्त्वां राजशार्दूल मुख्यं सर्वधनुष्मताम् ।
 धनाध्यक्षोपमं युद्धे शिष्यं संकर्षणस्य ह ॥१९॥
 कथं विवरमद्राक्षीद्भीमसेनस्तवानघ ।
 बलिनः कृतिनो नित्यं स च पापात्मवान्नृप ॥२०॥
 कालो नूनं महाराज लोकेऽस्मिन्बलवत्तरः ।
 पश्यामो निहतं त्वां चेद्भीमसेनेन संयुगे ॥२१॥
 कथं त्वां सर्वधर्मज्ञं क्षुद्रः पापो वृकोदरः ।
 निकृत्या हतवान्मन्दो नूनं कालो दुरत्ययः ॥२२॥
 धर्मयुद्धे ह्यधर्मेण समाहूयौजसा मृधे ।
 गदया भीमसेनेन निर्भिन्ने सक्थिनी तव ॥२३॥
 अधर्मेण हतस्याजौ मृद्यमानं पदा शिरः ।
 यदुपेक्षितवान्क्षुद्रो धिक्कमस्तु युधिष्ठिरम् ॥२४॥
 युद्धेष्वपवदिष्यन्ति योधा नूनं वृकोदरम् ।
 यावत्स्थास्यन्ति भूतानि निकृत्या ह्यसि पातितः ॥२५॥
 ननु रामोऽब्रवीद्राजस्त्वां सदा यदुनन्दनः ।
 दुर्योधनसमो नास्ति गदया इति वीर्यवान् ॥२६॥
 क्षाघते त्वां हि वाष्प्यो राजन्संसत्सु भारत ।
 सुशिष्यो मम कौरव्यो गदायुद्ध इति प्रभो ॥२७॥
 यां गतिं क्षत्रियस्याहुः प्रशस्तां परमर्षयः ।
 हतस्याभिमुखस्याजौ प्राप्तस्त्वमसि तां गतिम् ॥२८॥

दुर्योधन न शोचामि त्वामहं पुरुषर्षभ ।
 हतपुत्रां तु शोचामि गान्धारीं पितरं च ते ।
 भिक्षुकौ विचरिष्येते शोचन्तौ पृथिवीमिमाम् ॥२९॥
 धिगस्तु कृष्णं वाष्पण्यमर्जुनं चापि दुर्मतिम् ।
 धर्मज्ञमानिनौ यौ त्वां वध्यमानमुपेक्षताम् ॥३०॥
 पाण्डवाश्चापि ते सर्वे किं वक्ष्यन्ति नराधिपान् ।
 कथं दुर्योधनोऽस्माभिर्हत इत्यनपत्रपाः ॥३१॥
 धन्यस्त्वमसि गान्धारे यस्त्वमायोधने हतः ।
 प्रयातोऽभिमुखः शत्रून्धर्मण पुरुषर्षभ ॥३२॥
 हतपुत्रा हि गान्धारी निहतजातिबान्धवा ।
 प्रज्ञाचक्षुश्च दुर्धर्षः कां गतिं प्रतिपत्स्यते ॥३३॥
 धिगस्तु कृतवर्माणं मां कृपं च महारथम् ।
 ये वयं न गताः स्वर्गं त्वां पुरस्कृत्य पार्थिवम् ॥३४॥
 दातारं सर्वकामानां रक्षितारं प्रजाहितम् ।
 यद्वयं नानुगच्छामस्त्वां धिगस्मान्नराधमान् ॥३५॥
 कृपस्य तव वीर्येण मम चैव पितुश्च मे ।
 सभृत्यानां नरव्याघ्र रत्नवन्ति गृहाणि च ॥३६॥
 भवत्प्रसादादस्माभिः समित्रैः सहबान्धवैः ।
 अवाप्ताः क्रतवो मुख्या बहवो भूरिदक्षिणाः ॥३७॥
 कुतश्चापीदृशं सार्थमुपलप्स्यामहे वयम् ।
 यादृशेन पुरस्कृत्य त्वं गतः सर्वपार्थिवान् ॥३८॥
 वयमेव त्रयो राजन्गच्छन्तं परमां गतिम् ।
 यद्वै त्वां नानुगच्छामस्तेन तप्स्यामहे वयम् ॥३९॥
 त्वत्स्वर्गहीना हीनार्थाः स्मरन्तः सुकृतस्य ते ।
 किं नाम तद्भवेत्कर्म येन त्वानुव्रजेम वै ॥४०॥
 दुःखं नूनं कुरुश्रेष्ठ चरिष्यामो महीमिमाम् ।
 हीनानां नस्त्वया राजन्कुतः शान्तिः कुतः सुखम् ॥४१॥
 गत्वैतांस्तु महाराज समेत्य त्वं महारथान् ।
 यथाश्रेष्ठं यथाज्येष्ठं पूजयेर्वचनान्मम ॥४२॥
 आचार्यं पूजयित्वा च केतुं सर्वधनुष्मताम् ।
 हतं मयाद्य शंसेथा धृष्टद्युम्नं नराधिप ॥४३॥
 परिष्वजेथा राजानं बाह्निकं सुमहारथम् ।

सैन्धवं सोमदत्तं च भूरिश्रवसमेव च ॥४४॥
 तथा पूर्वगतानन्यान्स्वर्गं पार्थिवसत्तमान् ।
 अस्मद्वाक्यात्परिष्वज्य पृच्छेथास्त्वमनामयम् ॥४५॥
 इत्येवमुक्त्वा राजानं भग्नसक्थमचेतसम् ।
 अश्वत्थामा समुद्वीक्ष्य पुनर्वचनमब्रवीत् ॥४६॥
 दुर्योधन जीवसि चेद्वाचं श्रोत्रसुखां शृणु ।
 सप्त पाण्डवतः शेषा धार्तराष्ट्रास्त्रयो वयम् ॥४७॥
 ते चैव भ्रातरः पञ्च वासुदेवोऽथ सात्यकिः ।
 अहं च कृतवर्मा च कृपः शारद्वतस्तथा ॥४८॥
 द्रौपदेया हताः सर्वे धृष्टद्युम्नस्य चात्मजाः ।
 पाञ्चाला निहताः सर्वे मत्स्यशेषं च भारत ॥४९॥
 कृते प्रतिकृतं पश्य हतपुत्रा हि पाण्डवाः ।
 सौप्तिके शिबिरं तेषां हतं सनरवाहनम् ॥५०॥
 मया च पापकर्मासौ धृष्टद्युम्नो महीपते ।
 प्रविश्य शिबिरं रात्रौ पशुमारेण मारितः ॥५१॥
 दुर्योधनस्तु तां वाचं निशम्य मनसः प्रियाम् ।
 प्रतिलभ्य पुनश्चेत इदं वचनमब्रवीत् ॥५२॥
 न मेऽकरोत्तद्वाङ्गेयो न कर्णो न च ते पिता ।
 यत्त्वया कृपभोजाभ्यां सहितेनाद्य मे कृतम् ॥५३॥
 स चेत्सेनापतिः क्षुद्रो हतः सार्धं शिखण्डिना ।
 तेन मन्ये मघवता सममात्मानमद्य वै ॥५४॥
 स्वस्ति प्राप्नुत भद्रं वः स्वर्गे नः संगमः पुनः ।
 इत्येवमुक्त्वा तूष्णीं स कुरुराजो महामनाः ।
 प्राणानुदसृजद्वीरः सुहृदां शोकमादधत् ॥५५॥
 तथेति ते परिष्वक्ताः परिष्वज्य च तं नृपम् ।
 पुनः पुनः प्रेक्षमाणाः स्वकानारुरूहू रथान् ॥५६॥
 इत्येवं तव पुत्रस्य निशम्य करुणां गिरम् ।
 प्रत्यूषकाले शोकार्तः प्राधावं नगरं प्रति ॥५७॥
 तव पुत्रे गते स्वर्गं शोकार्तस्य ममानद्य ।
 ऋषिदत्तं प्रनष्टं तद्विव्यदर्शित्वमद्य वै ॥५८॥

वैशंपायन उवाच

इति श्रुत्वा स नृपतिः पुत्रज्ञातिवधं तदा ।

निःश्वस्य दीर्घमुष्णं च ततश्चिन्तापरोऽभवत् ॥५९॥

* * *

१०. वैशंपायन उवाच

तस्यां रात्र्यां व्यतीतायां धृष्टद्युम्नस्य सारथिः ।
 शशंस धर्मराजाय सौंसिके कदनं कृतम् ॥०१॥
 द्रौपदेया महाराज द्रुपदस्यात्मजैः सह ।
 प्रमत्ता निशि विश्वस्ताः स्वपन्तः शिबिरे स्वके ॥०२॥
 कृतवर्मणा नृशंसेन गौतमेन कृपेण च ।
 अश्वत्थाम्ना च पापेन हतं वः शिबिरं निशि ॥०३॥
 एतैर्नरगजाश्वानां प्रासशक्तिपरश्वधैः ।
 सहस्राणि निकृन्तद्भिर्निःशेषं ते बलं कृतम् ॥०४॥
 छिद्यमानस्य महतो वनस्येव परश्वधैः ।
 शुश्रुवे सुमहाञ्शब्दो बलस्य तव भारत ॥०५॥
 अहमेकोऽवशिष्टस्तु तस्मात्सैन्यान्महीपते ।
 मुक्तः कथंचिद्धर्मात्मन्व्यग्रस्य कृतवर्मणः ॥०६॥
 तच्छ्रुत्वा वाक्यमशिवं कुन्तीपुत्रो युधिष्ठिरः ।
 पपात मह्यां दुर्धर्षः पुत्रशोकसमन्वितः ॥०७॥
 तं पतन्तमभिक्रम्य परिजग्राह सात्यकिः ।
 भीमसेनोऽर्जुनश्चैव माद्रीपुत्रौ च पाण्डवौ ॥०८॥
 लब्धचेतास्तु कौन्तेयः शोकविह्वलया गिरा ।
 जित्वा शत्रूञ्जितः पश्चात्पर्यदेवयदातुरः ॥०९॥
 दुर्विदा गतिरर्थानामपि ये दिव्यचक्षुषः ।
 जीयमाना जयन्त्यन्ये जयमाना वयं जिताः ॥१०॥
 हत्वा भ्रातृन्वयस्यांश्च पितृन्पुत्रान्सुहृद्गणान् ।
 बन्धूनमात्यान्पौत्रांश्च जित्वा सर्वाञ्जिता वयम् ॥११॥
 अनर्थो ह्यर्थसंकाशस्तथार्थोऽनर्थदर्शनः ।
 जयोऽयमजयाकारो जयस्तस्मात्पराजयः ॥१२॥
 यं जित्वा तप्यते पश्चादापन्न इव दुर्मतिः ।
 कथं मन्येत विजयं ततो जिततरः परैः ॥१३॥
 येषामर्थाय पापस्य धिग्जयस्य सुहृद्वधे ।
 निर्जितैरप्रमत्तैर्हि विजिता जितकाशिनः ॥१४॥
 कर्णिनालीकदंष्ट्रस्य खड्गजिह्वस्य संयुगे ।

चापव्यातस्य रौद्रस्य ज्यातलस्वननादिनः ॥१५॥
 क्रुद्धस्य नरसिंहस्य संग्रामेष्वपलायिनः ।
 ये व्यमुच्यन्त कर्णस्य प्रमादात् इमे हताः ॥१६॥
 रथहृदं शरवर्षोर्मिमन्तं रत्नाचितं वाहनराजियुक्तम् ।
 शक्त्यृष्टिमीनध्वजनागनक्रं शरासनावर्तमहेषुफेनम् ॥१७॥
 संग्रामचन्द्रोदयवेगवेलं द्रोणार्णवं ज्यातलनेमिघोषम् ।
 ये तेरुरुच्चावचशस्त्रनौभिस्ते राजपुत्रा निहताः प्रमादात् ॥१८॥
 न हि प्रमादात्परमोऽस्ति कश्चिद्वधो नराणामिह जीवलोके ।
 प्रमत्तमर्था हि नरं समन्तात्यजन्त्यनर्थाश्च समाविशन्ति ॥१९॥
 ध्वजोत्तमाग्रोच्छ्रितधूमकेतुं शरार्चिषं कोपमहासमीरम् ।
 महाधनुर्ज्यातलनेमिघोषं तनुत्रनानाविधशस्त्रहोमम् ॥२०॥
 महाचमूकक्षवराभिपन्नं महाहवे भीष्ममहादवाग्निम् ।
 ये सेहुरातायतशस्त्रवेगं ते राजपुत्रा निहताः प्रमादात् ॥२१॥
 न हि प्रमत्तेन नरेण लभ्या विद्या तपः श्रीर्विपुलं यशो वा ।
 पश्याप्रमादेन निहत्य शत्रून्सर्वान्महेन्द्रं सुखमेधमानम् ॥२२॥
 इन्द्रोपमान्पार्थिवपुत्रपौत्रान्पश्याविशेषेण हतान्प्रमादात् ।
 तीर्त्वा समुद्रं वणिजः समृद्धाः सन्नाः कुनद्यामिव हेलमानाः ।
 अमर्षितैर्ये निहताः शयाना निःसंशयं ते त्रिदिवं प्रपन्नाः ॥२३॥
 कृष्णां नु शोचामि कथं न साध्वीं शोकार्णवे साद्य विनङ्क्ष्यतीति ।
 भ्रातृंश्च पुत्रांश्च हतान्निशम्य पाञ्चालराजं पितरं च वृद्धम् ।
 ध्रुवं विसंज्ञा पतिता पृथिव्यां सा शेष्यते शोककृशाङ्गयष्टिः ॥२४॥
 तच्छोकजं दुःखमपारयन्ती कथं भविष्यत्युचिता सुखानाम् ।
 पुत्रक्षयभ्रातृवधप्रणुन्ना प्रदह्यमानेव हुताशनेन ॥२५॥
 इत्येवमार्तः परिदेवयन्स राजा कुरूणां नकुलं बभाषे ।
 गच्छानयैनामिह मन्दभाग्यां समातृपक्षामिति राजपुत्रीम् ॥२६॥
 माद्रीसुतस्तत्परिगृह्य वाक्यं धर्मेण धर्मप्रतिमस्य राज्ञः ।
 ययौ रथेनालयमाशु देव्याः पाञ्चालराजस्य च यत्र दाराः ॥२७॥
 प्रस्थाप्य माद्रीसुतमाजमीढः शोकार्दितस्तैः सहितः सुहृद्भिः ।
 रोरुयमाणः प्रययौ सुतानामायोधनं भूतगणानुकीर्णम् ॥२८॥
 स तत्प्रविश्याशिवमुग्ररूपं ददर्श पुत्रान्सुहृदः सखींश्च ।
 भूमौ शयानान्बुधिरार्द्रगात्रान्विभिन्नभग्नापहतोत्तमाङ्गान् ॥२९॥
 स तांस्तु दृष्ट्वा भृशमार्तरूपो युधिष्ठिरो धर्मभृतां वरिष्ठः ।

उच्चैः प्रचुक्रोश च कौरवाग्र्यः पपात चोर्च्या सगणो विसंज्ञः ॥३०॥

* * *

११. वैशंपायन उवाच

स दृष्ट्वा निहतान्संख्ये पुत्रान्भ्रातृन्सखींस्तथा ।
 महादुःखपरीतात्मा बभूव जनमेजय ॥०१॥
 ततस्तस्य महाञ्शोकः प्रादुरासीन्महात्मनः ।
 स्मरतः पुत्रपौत्राणां भ्रातृणां स्वजनस्य ह ॥०२॥
 तमश्रुपरिपूर्णाक्षं वेपमानमचेतसम् ।
 सुहृदो भृशसंविग्नाः सान्त्वयां चक्रिरे तदा ॥०३॥
 ततस्तस्मिन्क्षणे काल्ये रथेनादित्यवर्चसा ।
 नकुलः कृष्णया सार्धमुपायात्परमार्तया ॥०४॥
 उपप्लव्यगता सा तु श्रुत्वा सुमहदप्रियम् ।
 तदा विनाशं पुत्राणां सर्वेषां व्यथिताभवत् ॥०५॥
 कम्पमानेव कदली वातेनाभिसमीरिता ।
 कृष्णा राजानमासाद्य शोकार्ता न्यपतद्भुवि ॥०६॥
 बभूव वदनं तस्याः सहसा शोककर्षितम् ।
 फुल्लपद्मपलाशाक्ष्यास्तमोर्ध्वस्त इवांशुमान् ॥०७॥
 ततस्तां पतितां दृष्ट्वा संरम्भी सत्यविक्रमः ।
 बाहुभ्यां परिजग्राह समुपेत्य वृकोदरः ॥०८॥
 सा समाश्वासिता तेन भीमसेनेन भामिनी ।
 रुदती पाण्डवं कृष्णा सहभ्रातरमब्रवीत् ॥०९॥
 दिष्ट्या राजंस्त्वमद्येमामखिलां भोक्ष्यसे महीम् ।
 आत्मजान्क्षत्रधर्मेण संप्रदाय यमाय वै ॥१०॥
 दिष्ट्या त्वं पार्थ कुशली मत्तमातङ्गगामिनम् ।
 अवाप्य पृथिवीं कृत्स्नां सौभद्रं न स्मरिष्यसि ॥११॥
 आत्मजांस्तेन धर्मेण श्रुत्वा शूरान्निपातितान् ।
 उपप्लव्ये मया सार्धं दिष्ट्या त्वं न स्मरिष्यसि ॥१२॥
 प्रसुसानां वधं श्रुत्वा द्रौणिना पापकर्मणा ।
 शोकस्तपति मां पार्थ हुताशन इवाशयम् ॥१३॥
 तस्य पापकृतो द्रौणेर्न चेदद्य त्वया मृधे ।
 ह्रियते सानुबन्धस्य युधि विक्रम्य जीवितम् ॥१४॥
 इहैव प्रायमासिष्ये तन्निबोधत पाण्डवाः ।

न चेतफलमवाप्नोति द्रौणिः पापस्य कर्मणः ॥१५॥
 एवमुक्त्वा ततः कृष्णा पाण्डवं प्रत्युपाविशत् ।
 युधिष्ठिरं याज्ञसेनी धर्मराजं यशस्विनी ॥१६॥
 दृष्ट्वोपविष्टां राजर्षिः पाण्डवो महिषीं प्रियाम् ।
 प्रत्युवाच स धर्मात्मा द्रौपदीं चारुदर्शनाम् ॥१७॥
 धर्म्यं धर्मेण धर्मज्ञे प्राप्तास्ते निधनं शुभे ।
 पुत्रास्ते भ्रातरश्चैव तान्न शोचितुमर्हसि ॥१८॥
 द्रोणपुत्रः स कल्याणि वनं दूरमितो गतः ।
 तस्य त्वं पातनं संख्ये कथं ज्ञास्यसि शोभने ॥१९॥

द्रौपद्युवाच

द्रोणपुत्रस्य सहजो मणिः शिरसि मे श्रुतः ।
 निहत्य संख्ये तं पापं पश्येयं मणिमाहृतम् ।
 राजञ्शिरसि तं कृत्वा जीवेयमिति मे मतिः ॥२०॥

वैशंपायन उवाच

इत्युक्त्वा पाण्डवं कृष्णा राजानं चारुदर्शना ।
 भीमसेनमथाभ्येत्य कुपिता वाक्यमब्रवीत् ॥२१॥
 त्रातुमर्हसि मां भीम क्षत्रधर्ममनुस्मरन् ।
 जहि तं पापकर्माणं शम्बरं मघवानिव ।
 न हि ते विक्रमे तुल्यः पुमानस्तीह कश्चन ॥२२॥
 श्रुतं तत्सर्वलोकेषु परमव्यसने यथा ।
 द्वीपोऽभूस्त्वं हि पार्थानां नगरे वारणावते ।
 हिडिम्बदर्शने चैव तथा त्वमभवो गतिः ॥२३॥
 तथा विराटनगरे कीचकेन भृशार्दिताम् ।
 मामप्युद्धृतवान्कृच्छ्रात्पौलोमीं मघवानिव ॥२४॥
 यथैतान्यकृथाः पार्थ महाकर्माणि वै पुरा ।
 तथा द्रौणिममित्रघ्नं विनिहत्य सुखी भव ॥२५॥
 तस्या बहुविधं दुःखान्निशम्य परिदेवितम् ।
 नामर्षयत कौन्तेयो भीमसेनो महाबलः ॥२६॥
 स काञ्चनविचित्राङ्गमारुरोह महारथम् ।
 आदाय रुचिरं चित्रं समार्गणगुणं धनुः ॥२७॥
 नकुलं सारथिं कृत्वा द्रोणपुत्रवधे वृतः ।
 विस्फार्य सशरं चापं तूर्णमश्वानचोदयत् ॥२८॥

ते हयाः पुरुषव्याघ्र चोदिता वातरंहसः ।
वेगेन त्वरिता जग्मुर्हरयः शीघ्रगामिनः ॥२९॥
शिविरात्स्वादृहीत्वा स रथस्य पदमच्युतः ।
द्रोणपुत्ररथस्याशु ययौ मार्गेण वीर्यवान् ॥३०॥

* * *

१२. वैशंपायन उवाच

तस्मिन्प्रयाते दुर्धर्षे यदूनामृषभस्ततः ।
अब्रवीत्पुण्डरीकाक्षः कुन्तीपुत्रं युधिष्ठिरम् ॥०१॥
एष पाण्डव ते भ्राता पुत्रशोकमपारयन् ।
जिघांसुर्द्रोणिमाक्रन्दे याति भारत भारतः ॥०२॥
भीमः प्रियस्ते सर्वेभ्यो भ्रातृभ्यो भरतर्षभ ।
तं कृच्छ्रगतमद्य त्वं कस्मान्नाभ्यवपद्यसे ॥०३॥
यत्तदाचष्ट पुत्राय द्रोणः परपुरंजयः ।
अस्त्रं ब्रह्मशिरो नाम दहेद्यत्पृथिवीमपि ॥०४॥
तन्महात्मा महाभागः केतुः सर्वधनुष्मताम् ।
प्रत्यपादयदाचार्यः प्रीयमाणो धनंजयम् ॥०५॥
तत्पुत्रोऽस्यैवमेवैनमन्वयाचदमर्षणः ।
ततः प्रोवाच पुत्राय नातिहृष्टमना इव ॥०६॥
विदितं चापलं ह्यासीदात्मजस्य महात्मनः ।
सर्वधर्मविदाचार्यो नान्विषत्सततं सुतम् ॥०७॥
परमापद्रतेनापि न स्म तात त्वया रणे ।
इदमस्त्रं प्रयोक्तव्यं मानुषेषु विशेषतः ॥०८॥
इत्युक्तवान्गुरुः पुत्रं द्रोणः पश्चादथोक्तवान् ।
न त्वं जातु सतां मार्गे स्थातेति पुरुषर्षभ ॥०९॥
स तदाज्ञाय दुष्टात्मा पितुर्वचनमप्रियम् ।
निराशः सर्वकल्याणैः शोचन्पर्यपतन्महीम् ॥१०॥
ततस्तदा कुरुश्रेष्ठ वनस्थे त्वयि भारत ।
अवसद्द्वारकामेत्य वृष्णिभिः परमार्चितः ॥११॥
स कदाचित्समुद्रान्ते वसन्द्वारवतीमनु ।
एक एकं समागम्य मामुवाच हसन्निव ॥१२॥
यत्तदुग्रं तपः कृष्ण चरन्सत्यपराक्रमः ।
अगस्त्याद्भारताचार्यः प्रत्यपद्यत मे पिता ॥१३॥

अस्त्रं ब्रह्मशिरो नाम देवगन्धर्वपूजितम् ।
 तदद्य मयि दाशार्हं यथा पितरि मे तथा ॥१४॥
 अस्मत्तस्तदुपादाय दिव्यमस्त्रं यदूत्तमम् ।
 ममाप्यस्त्रं प्रयच्छ त्वं चक्रं रिपुहरं रणे ॥१५॥
 स राजन्प्रीयमाणेन मयाप्युक्तः कृताञ्जलिः ।
 याचमानः प्रयत्नेन मतोऽस्त्रं भरतर्षभ ॥१६॥
 देवदानवगन्धर्वमनुष्यपतंगोरगाः ।
 न समा मम वीर्यस्य शतांशेनापि पिण्डिताः ॥१७॥
 इदं धनुरियं शक्तिरिदं चक्रमियं गदा ।
 यद्यदिच्छसि चेदस्त्रं मत्तस्तत्तद्दानि ते ॥१८॥
 यच्छक्नोषि समुद्यन्तुं प्रयोक्तुमपि वा रणे ।
 तद्गृहाण विनास्त्रेण यन्मे दातुमभीप्ससि ॥१९॥
 स सुनाभं सहस्रारं वज्रनाभमयस्मयम् ।
 वद्रे चक्रं महाबाहो स्पर्धमानो मया सह ॥२०॥
 गृहाण चक्रमित्युक्तो मया तु तदनन्तरम् ।
 जग्राहोपेत्य सहसा चक्रं सव्येन पाणिना ।
 न चैतदशकत्स्थानात्संचालयितुमच्युत ॥२१॥
 अथ तद्दक्षिणेनापि ग्रहीतुमुपचक्रमे ।
 सर्वयत्नेन तेनापि गृह्णन्नेतदकल्पयत् ॥२२॥
 ततः सर्वबलेनापि यच्चैतन्न शशाक सः ।
 उद्धर्तुं वा चालयितुं द्रौणिः परमदुर्मनाः ।
 कृत्वा यत्र परं श्रान्तः स न्यवर्तत भारत ॥२३॥
 निवृत्तमथ तं तस्मादभिप्रायाद्विचेतसम् ।
 अहमामन्त्र्य सुस्निग्धमश्वत्थामानमब्रुवम् ॥२४॥
 यः स देवमनुष्येषु प्रमाणं परमं गतः ।
 गाण्डीवधन्वा श्वेताश्वः कपिप्रवरकेतनः ॥२५॥
 यः साक्षाद्देवदेवेशं शितिकण्ठमुमापतिम् ।
 द्वंद्वयुद्धे पराजिष्णुस्तोषयामास शंकरम् ॥२६॥
 यस्मात्प्रियतरो नास्ति ममान्यः पुरुषो भुवि ।
 नादेयं यस्य मे किञ्चिदपि दाराः सुतास्तथा ॥२७॥
 तेनापि सुहृदा ब्रह्मन्पार्थेनाक्लिष्टकर्मणा ।
 नोक्तपूर्वमिदं वाक्यं यत्त्वं मामभिभाषसे ॥२८॥

ब्रह्मचर्यं महद्दोरं चीर्त्वा द्वादशवार्षिकम् ।
 हिमवत्पार्श्वमभ्येत्य यो मया तपसार्चितः ॥२९॥
 समानव्रतचारिण्यां रुक्मिण्यां योऽन्वजायत ।
 सनत्कुमारस्तेजस्वी प्रद्युम्नो नाम मे सुतः ॥३०॥
 तेनाप्येतन्महद्विष्यं चक्रमप्रतिमं मम ।
 न प्रार्थितमभून्मूढ यदिदं प्रार्थितं त्वया ॥३१॥
 रामेणातिबलेनैतन्नोक्तपूर्वं कदाचन ।
 न गदेन न साम्बेन यदिदं प्रार्थितं त्वया ॥३२॥
 द्वारकावासिभिश्चान्यैर्वृष्ण्यन्धकमहारथैः ।
 नोक्तपूर्वमिदं जातु यदिदं प्रार्थितं त्वया ॥३३॥
 भारताचार्यपुत्रः सन्मानितः सर्वयादवैः ।
 चक्रेण रथिनां श्रेष्ठ किं नु तात युयुत्ससे ॥३४॥
 एवमुक्तो मया द्रौणिर्मांमिदं प्रत्युवाच ह ।
 प्रयुज्य भवते पूजां योत्स्ये कृष्ण त्वयेत्युत ॥३५॥
 ततस्ते प्रार्थितं चक्रं देवदानवपूजितम् ।
 अजेयः स्यामिति विभो सत्यमेतद्ब्रवीमि ते ॥३६॥
 त्वत्तोऽहं दुर्लभं काममनवाप्यैव केशव ।
 प्रतियास्यामि गोविन्द शिवेनाभिवदस्व माम् ॥३७॥
 एतत्सुनाभं वृष्णीनामृषभेण त्वया धृतम् ।
 चक्रमप्रतिचक्रेण भुवि नान्योऽभिपद्यते ॥३८॥
 एतावदुक्त्वा द्रौणिर्मां युग्यमश्वान्धनानि च ।
 आदायोपययौ बालो रत्नानि विविधानि च ॥३९॥
 स संरम्भी दुरात्मा च चपलः क्रूर एव च ।
 वेद चास्त्रं ब्रह्मशिरस्तस्माद्रक्ष्यो वृकोदरः ॥४०॥

* * *

१३. वैशंपायन उवाच

एवमुक्त्वा युधां श्रेष्ठः सर्वयादवनन्दनः ।
 सर्वायुधवरोपेतमारुरोह महारथम् ।
 युक्तं परमकाम्बोजैस्तुरगैर्हैममालिभिः ॥०१॥
 आदित्योदयवर्णस्य धुरं रथवरस्य तु ।
 दक्षिणामवहत्सैन्यः सुग्रीवः सव्यतोऽवहत् ।
 पाष्णिवाहौ तु तस्यास्तां मेघपुष्पबलाहकौ ॥०२॥

विश्वकर्मकृता दिव्या नानारत्नविभूषिता ।
 उच्छ्रितेव रथे माया ध्वजयष्टिरदृश्यत ॥०३॥
 वैनतेयः स्थितस्तस्यां प्रभामण्डलरश्मिवान् ।
 तस्य सत्यवतः केतुर्भुजगारिरदृश्यत ॥०४॥
 अन्वारोहद्वृषीकेशः केतुः सर्वधनुष्मताम् ।
 अर्जुनः सत्यकर्मा च कुरुराजो युधिष्ठिरः ॥०५॥
 अशोभेतां महात्मानौ दाशार्हमभितः स्थितौ ।
 रथस्थं शाङ्गधन्वानमश्विनाविव वासवम् ॥०६॥
 तावुपारोप्य दाशार्हः स्यन्दनं लोकपूजितम् ।
 प्रतोदेन जवोपेतान्परमाश्वानचोदयत् ॥०७॥
 ते हयाः सहस्रोत्पेतुर्गृहीत्वा स्यन्दनोत्तमम् ।
 आस्थितं पाण्डवेयाभ्यां यदूनामृषभेण च ॥०८॥
 वहतां शाङ्गधन्वानमश्वानां शीघ्रगामिनाम् ।
 प्रादुरासीन्महाञ्शब्दः पक्षिणां पततामिव ॥०९॥
 ते समाच्छन्नरव्याघ्राः क्षणेन भरतर्षभ ।
 भीमसेनं महेष्वासं समनुद्रुत्य वेगिताः ॥१०॥
 क्रोधदीप्तं तु कौन्तेयं द्विषदर्थं समुद्यतम् ।
 नाशक्नुवन्वारयितुं समेत्यापि महारथाः ॥११॥
 स तेषां प्रेक्षतामेव श्रीमतां दृढधन्विनाम् ।
 ययौ भागिरथीकच्छं हरिभिर्भृशवेगितैः ।
 यत्र स्म श्रूयते द्रौणिः पुत्रहन्ता महात्मनाम् ॥१२॥
 स ददर्श महात्मानमुदकान्ते यशस्विनम् ।
 कृष्णद्वैपायनं व्यासमासीनमृषिभिः सह ॥१३॥
 तं चैव क्रूरकर्माणं घृताक्तं कुशचीरिणम् ।
 रजसा ध्वस्तकेशान्तं ददर्श द्रौणिमन्तिके ॥१४॥
 तमभ्यधावत्कौन्तेयः प्रगृह्य सशरं धनुः ।
 भीमसेनो महाबाहुस्तिष्ठ तिष्ठेति चाब्रवीत् ॥१५॥
 स दृष्ट्वा भीमधन्वानं प्रगृहीतशरासनम् ।
 भ्रातरौ पृष्ठतश्चास्य जनार्दनरथे स्थितौ ।
 व्यथितात्माभवद्द्रौणिः प्राप्तं चेदममन्यत ॥१६॥
 स तद्विव्यमदीनात्मा परमास्त्रमचिन्तयत् ।
 जग्राह च स चैषीकां द्रौणिः सत्येन पाणिना ।

स तामापदमासाद्य दिव्यमस्त्रमुदीरयत् ॥१७॥
 अमृष्यमाणस्ताञ्शूरान्दिव्यायुधधरान्स्थितान् ।
 अपाण्डवायेति रुषा व्यसृजद्धारुणं वचः ॥१८॥
 इत्युक्त्वा राजशार्दूल द्रोणपुत्रः प्रतापवान् ।
 सर्वलोकप्रमोहार्थं तदस्त्रं प्रमुमोच ह ॥१९॥
 ततस्तस्यामिषीकायां पावकः समजायत ।
 प्रधक्ष्यन्निव लोकांस्त्रीन्कालान्तकयमोपमः ॥२०॥

* * *

१४. वैशंपायन उवाच

इङ्गितेनैव दाशार्हस्तमभिप्रायमादितः ।
 द्रौणेर्बुध्वा महाबाहुरर्जुनं प्रत्यभाषत ॥०१॥
 अर्जुनार्जुन यद्विद्व्यमस्त्रं ते हृदि वर्तते ।
 द्रोणोपदिष्टं तस्यायं कालः संप्रति पाण्डव ॥०२॥
 भ्रातृणामात्मनश्चैव परित्राणाय भारत ।
 विसृजैतत्त्वमप्याजावस्त्रमस्त्रनिवारणम् ॥०३॥
 केशवेनैवमुक्तस्तु पाण्डवः परवीरहा ।
 अवातरद्रथात्तूर्णं प्रगृह्य सशरं धनुः ॥०४॥
 पूर्वमाचार्यपुत्राय ततोऽनन्तरमात्मने ।
 भ्रातृभ्यश्चैव सर्वेभ्यः स्वस्तीत्युक्त्वा परंतपः ॥०५॥
 देवताभ्यो नमस्कृत्य गुरुभ्यश्चैव सर्वशः ।
 उत्ससर्ज शिवं ध्यायन्नस्त्रमस्त्रेण शाम्यताम् ॥०६॥
 ततस्तदस्त्रं सहसा सृष्टं गाण्डीवधन्वना ।
 प्रज्ज्वाल महार्चिष्मद्युगान्तानलसंनिभम् ॥०७॥
 तथैव द्रोणपुत्रस्य तदस्त्रं तिग्मतेजसः ।
 प्रज्ज्वाल महाज्वालं तेजोमण्डलसंवृतम् ॥०८॥
 निर्घाता बहवश्चासन्पेतुरुल्काः सहस्रशः ।
 महद्भयं च भूतानां सर्वेषां समजायत ॥०९॥
 सशब्दमभवद्व्योम ज्वालामालाकुलं भृशम् ।
 चचाल च मही कृत्स्ना सपर्वतवनद्रुमा ॥१०॥
 ते अस्त्रे तेजसा लोकांस्तापयन्ती व्यवस्थिते ।
 महर्षी सहितौ तत्र दर्शयामासतुस्तदा ॥११॥
 नारदः स च धर्मात्मा भरतानां पितामहः ।

उभौ शमयितुं वीरौ भारद्वाजधनंजयौ ॥१२॥
 तौ मुनी सर्वधर्मज्ञौ सर्वभूतहितैषिणौ ।
 दीप्तयोरस्त्रयोर्मध्ये स्थितौ परमतेजसौ ॥१३॥
 तदन्तरमनाधृष्यावुपगम्य यशस्विनौ ।
 आस्तामृषिवरौ तत्र ज्वलिताविव पावकौ ॥१४॥
 प्राणभृद्भिरनाधृष्यौ देवदानवसंमतौ ।
 अस्त्रतेजः शमयितुं लोकानां हितकाम्यया ॥१५॥

ऋषी ऊचतुः

नानाशस्त्रविदः पूर्वे येऽप्यतीता महारथाः ।
 नैतदस्त्रं मनुष्येषु तैः प्रयुक्तं कथंचन ॥१६॥

* * *

१५. वैशंपायन उवाच

दृष्ट्वैव नरशार्दूलस्तावग्निसमतेजसौ ।
 संजहार शरं दिव्यं त्वरमाणो धनंजयः ॥०१॥
 उवाच वदतां श्रेष्ठस्तावृषी प्राञ्जलिस्तदा ।
 प्रयुक्तमस्त्रमस्त्रेण शाम्यतामिति वै मया ॥०२॥
 संहते परमास्त्रेऽस्मिन्सर्वानस्मानशेषतः ।
 पापकर्मा ध्रुवं द्रौणिः प्रधक्ष्यत्यस्त्रतेजसा ॥०३॥
 अत्र यद्धितमस्माकं लोकानां चैव सर्वथा ।
 भवन्तौ देवसंकाशौ तथा संहर्तुमर्हतः ॥०४॥
 इत्युक्त्वा संजहारास्त्रं पुनरेव धनंजयः ।
 संहारो दुष्करस्तस्य देवैरपि हि संयुगे ॥०५॥
 विसृष्टस्य रणे तस्य परमास्त्रस्य संग्रहे ।
 न शक्तः पाण्डवादन्त्यः साक्षादपि शतक्रतुः ॥०६॥
 ब्रह्मतेजोभवं तद्धि विसृष्टमकृतात्मना ।
 न शक्यमावर्तयितुं ब्रह्मचारिप्रतादृते ॥०७॥
 अचीर्णब्रह्मचर्यो यः सृष्ट्वावर्तयते पुनः ।
 तदस्त्रं सानुबन्धस्य मूर्धानं तस्य कृन्तति ॥०८॥
 ब्रह्मचारी व्रती चापि दुरवापमवाप्य तत् ।
 परमव्यसनार्तोऽपि नार्जुनोऽस्त्रं व्यमुञ्चत ॥०९॥
 सत्यव्रतधरः शूरो ब्रह्मचारी च पाण्डवः ।
 गुरुवर्ती च तेनास्त्रं संजहारार्जुनः पुनः ॥१०॥

द्रौणिरप्यथ संप्रेक्ष्य तावृषी पुरतः स्थितौ ।
 न शशाक पुनर्घोरमस्त्रं संहर्तुमाहवे ॥११॥
 अशक्तः प्रतिसंहारे परमास्त्रस्य संयुगे ।
 द्रौणिर्दीनमना राजन्द्वैपायनमभाषत ॥१२॥
 उत्तमव्यसनार्तेन प्राणत्राणमभीप्सुना ।
 मयैतदस्त्रमुत्सृष्टं भीमसेनभयान्मुने ॥१३॥
 अधर्मश्च कृतोऽनेन धार्तराष्ट्रं जिघांसता ।
 मिथ्याचारेण भगवन्भीमसेनेन संयुगे ॥१४॥
 अतः सृष्टमिदं ब्रह्मन्मयास्त्रमकृतात्मना ।
 तस्य भूयोऽद्य संहारं कर्तुं नाहमिहोत्सहे ॥१५॥
 विसृष्टं हि मया दिव्यमेतदस्त्रं दुरासदम् ।
 अपाण्डवायेति मुने वह्नितेजोऽनुमन्त्र्य वै ॥१६॥
 तदिदं पाण्डवेयानामन्तकायाभिसंहितम् ।
 अद्य पाण्डुसुतान्सर्वाञ्जीविताद्भ्रंशयिष्यति ॥१७॥
 कृतं पापमिदं ब्रह्मन्त्रोषाविष्टेन चेतसा ।
 वधमाशास्य पार्थानां मयास्त्रं सृजता रणे ॥१८॥

व्यास उवाच

अस्त्रं ब्रह्मशिरस्तात विद्वान्पार्थो धनंजयः ।
 उत्सृष्टवान् न रोषेण वधाय तवाहवे ॥१९॥
 अस्त्रमस्त्रेण तु रणे तव संशमयिष्यता ।
 विसृष्टमर्जुनेनेदं पुनश्च प्रतिसंहतम् ॥२०॥
 ब्रह्मास्त्रमप्यवाप्यैतदुपदेशात्पितुस्तव ।
 क्षत्रधर्मान्महाबाहुर्नाकम्पत धनंजयः ॥२१॥
 एवं धृतिमतः साधोः सर्वास्त्रविदुषः सतः ।
 सभ्रातृबन्धोः कस्मात्त्वं वधमस्य चिकीर्षसि ॥२२॥
 अस्त्रं ब्रह्मशिरो यत्र परमास्त्रेण वध्यते ।
 समा द्वादश पर्जन्यस्तद्राष्ट्रं नाभिवर्षति ॥२३॥
 एतदर्थं महाबाहुः शक्तिमानपि पाण्डवः ।
 न विहन्त्येतदस्त्रं ते प्रजाहितचिकीर्षया ॥२४॥
 पाण्डवास्त्वं च राष्ट्रं च सदा संरक्ष्यमेव नः ।
 तस्मात्संहार दिव्यं त्वमस्त्रमेतन्महाभुज ॥२५॥
 अरोषस्तव चैवास्तु पार्थाः सन्तु निरामयाः ।

न ह्यधर्मेण राजर्षिः पाण्डवो जेतुमिच्छति ॥२६॥
 मणिं चैतं प्रयच्छेभ्यो यस्ते शिरसि तिष्ठति ।
 एतदादाय ते प्राणान्प्रतिदास्यन्ति पाण्डवाः ॥२७॥

द्रौणिरुवाच

पाण्डवैर्यानि रत्नानि यच्चान्यत्कौरवैर्धनम् ।
 अवाप्तानीह तेभ्योऽयं मणिर्मम विशिष्यते ॥२८॥
 यमाबध्य भयं नास्ति शस्त्रव्याधिक्षुधाश्रयम् ।
 देवेभ्यो दानवेभ्यो वा नागेभ्यो वा कथंचन ॥२९॥
 न च रक्षोगणभयं न तस्करभयं तथा ।
 एवंवीर्यो मणिरयं न मे त्याज्यः कथंचन ॥३०॥
 यत्तु मे भगवानाह तन्मे कार्यमनन्तरम् ।
 अयं मणिरयं चाहमिषीका निपतिष्यति ।
 गर्भेषु पाण्डवेयानाममोघं चैतदुद्यतम् ॥३१॥

व्यास उवाच

एवं कुरु न चान्या ते बुद्धिः कार्या कदाचन ।
 गर्भेषु पाण्डवेयानां विसृज्यैतदुपरम ॥३२॥

वैशंपायन उवाच

ततः परममस्त्रं तदश्वत्थामा भृशतुरः ।
 द्वैपायनवचः श्रुत्वा गर्भेषु प्रमुमोच ह ॥३३॥

* * *

१६. वैशंपायन उवाच

तदाज्ञाय हृषीकेशो विसृष्टं पापकर्मणा ।
 हृष्यमाण इदं वाक्यं द्रौणिं प्रत्यब्रवीत्तदा ॥०१॥
 विराटस्य सुतां पूर्वं स्नुषां गाण्डीवधन्वनः ।
 उपप्लव्यगतां दृष्ट्वा व्रतवान्ब्राह्मणोऽब्रवीत् ॥०२॥
 परिक्षीणेषु कुरुषु पुत्रस्तव जनिष्यति ।
 एतदस्य परिक्षित्वं गर्भस्थस्य भविष्यति ॥०३॥
 तस्य तद्वचनं साधोः सत्यमेव भविष्यति ।
 परिक्षिद्धविता ह्येषां पुनर्वशकरः सुतः ॥०४॥
 एवं ब्रुवाणं गोविन्दं सात्वतप्रवरं तदा ।
 द्रौणिः परमसंरब्धः प्रत्युवाचेदमुत्तरम् ॥०५॥
 नैतदेवं यथात्थ त्वं पक्षपातेन केशव ।

वचनं पुण्डरीकाक्ष न च मद्वाक्यमन्यथा ॥०६॥
 पतिष्यत्येतदस्त्रं हि गर्भं तस्या मयोद्यतम् ।
 विराटदुहितुः कृष्ण यां त्वं रक्षितुमिच्छसि ॥०७॥

वासुदेव उवाच

अमोघः परमास्त्रस्य पातस्तस्य भविष्यति ।
 स तु गर्भो मृतो जातो दीर्घमायुरवाप्स्यति ॥०८॥
 त्वां तु कापुरुषं पापं विदुः सर्वे मनीषिणः ।
 असकृत्पापकर्माणं बालजीवितघातकम् ॥०९॥
 तस्मात्त्वमस्य पापस्य कर्मणः फलमाप्नुहि ।
 त्रीणि वर्षसहस्राणि चरिष्यसि महीमिमाम् ।
 अप्राप्नुवन्क्वचित्कांचित्संविदं जातु केनचित् ॥१०॥
 निर्जनानसहायस्त्वं देशान्प्रविचरिष्यसि ।
 भवित्री न हि ते क्षुद्र जनमध्येषु संस्थितिः ॥११॥
 पूयशोणितगन्धी च दुर्गकान्तारसंश्रयः ।
 विचरिष्यसि पापात्मन्सर्वव्याधिसमन्वितः ॥१२॥
 वयः प्राप्य परिक्षितु वेदव्रतमवाप्य च ।
 कृपाच्छारद्वताद्वीरः सर्वास्त्राण्युपलप्स्यते ॥१३॥
 विदित्वा परमास्त्राणि क्षत्रधर्मव्रते स्थितः ।
 षष्टिं वर्षाणि धर्मात्मा वसुधां पालयिष्यति ॥१४॥
 इतश्चोर्ध्वं महाबाहुः कुरुराजो भविष्यति ।
 परिक्षिन्नाम नृपतिर्मिषतस्ते सुदुर्मते ।
 पश्य मे तपसो वीर्यं सत्यस्य च नराधम ॥१५॥

व्यास उवाच

यस्मादनादृत्य कृतं त्वयास्मान्कर्म दारुणम् ।
 ब्राह्मणस्य सतश्चैव यस्माते वृत्तमीदृशम् ॥१६॥
 तस्माद्यद्देवकीपुत्र उक्तवानुत्तमं वचः ।
 असंशयं ते तद्भावि क्षुद्रकर्मन्व्रजाश्रितः ॥१७॥

अश्वत्थामोवाच

सहैव भवता ब्रह्मन्स्थास्यामि पुरुषेष्वहम् ।
 सत्यवागस्तु भगवानयं च पुरुषोत्तमः ॥१८॥

वैशंपायन उवाच

प्रदायाथ मणिं द्रौणिः पाण्डवानां महात्मनाम् ।

जगाम विमनास्तेषां सर्वेषां पश्यतां वनम् ॥१९॥
 पाण्डवाश्चापि गोविन्दं पुरस्कृत्य हतद्विषः ।
 कृष्णद्वैपायनं चैव नारदं च महामुनिम् ॥२०॥
 द्रोणपुत्रस्य सहजं मणिमादाय सत्वराः ।
 द्रौपदीमभ्यधावन्त प्रायोपेतां मनस्विनीम् ॥२१॥
 ततस्ते पुरुषव्याघ्राः सदश्वैरनिलोपमैः ।
 अभ्ययुः सहदाशार्हाः शिबिरं पुनरेव ह ॥२२॥
 अवतीर्य रथाभ्यां तु त्वरमाणा महारथाः ।
 ददृशुर्द्रौपदीं कृष्णामार्तामार्ततराः स्वयम् ॥२३॥
 तामुपेत्य निरानन्दां दुःखशोकसमन्विताम् ।
 परिवार्य व्यतिष्ठन्त पाण्डवाः सहकेशवाः ॥२४॥
 ततो राज्ञाभ्यनुज्ञातो भीमसेनो महाबलः ।
 प्रददौ तु मणिं दिव्यं वचनं चेदमब्रवीत् ॥२५॥
 अयं भद्रे तव मणिः पुत्रहन्ता जितः स ते ।
 उतिष्ठ शोकमुत्सृज्य क्षत्रधर्ममनुस्मर ॥२६॥
 प्रयाणे वासुदेवस्य शमार्थमसितेक्षणे ।
 यान्युक्तानि त्वया भीरु वाक्यानि मधुघातिनः ॥२७॥
 नैव मे पतयः सन्ति न पुत्रा भ्रातरो न च ।
 नैव त्वमपि गोविन्द शममिच्छति राजनि ॥२८॥
 उक्तवत्यसि धीराणि वाक्यानि पुरुषोत्तमम् ।
 क्षत्रधर्मानुरूपाणि तानि संस्मर्तुमर्हसि ॥२९॥
 हतो दुर्योधनः पापो राज्यस्य परिपन्थकः ।
 दुःशासनस्य रुधिरं पीतं विस्फुरतो मया ॥३०॥
 वैरस्य गतमानृप्यं न स्म वाच्या विवक्षताम् ।
 जित्वा मुक्तो द्रोणपुत्रो ब्राह्मण्याद्गौरवेण च ॥३१॥
 यशोऽस्य पातितं देवि शरीरं त्ववशेषितम् ।
 वियोजितश्च मणिना न्यासितश्चायुधं भुवि ॥३२॥

द्रौपद्युवाच

केवलानृप्यमाप्तास्मि गुरुपुत्रो गुरुर्मम ।
 शिरस्येतं मणिं राजा प्रतिबध्नातु भारत ॥३३॥

वैशंपायन उवाच

तं गृहीत्वा ततो राजा शिरस्येवाकरोत्तदा ।

गुरोरुच्छिष्टमित्येव द्रौपद्या वचनादपि ॥३४॥
 ततो दिव्यं मणिवरं शिरसा धारयन्प्रभुः ।
 शुशुभे स महाराजः सचन्द्र इव पर्वतः ॥३५॥
 उत्तस्थौ पुत्रशोकार्ता ततः कृष्णा मनस्विनी ।
 कृष्णं चापि महाबाहुं पर्यपृच्छत धर्मराट् ॥३६॥

* * *

१७. वैशंपायन उवाच

हतेषु सर्वसैन्येषु सौप्तिके तै रथैस्त्रिभिः ।
 शोचन्युधिष्ठिरो राजा दाशार्हमिदमब्रवीत् ॥०१॥
 कथं नु कृष्ण पापेन क्षुद्रेणाक्लिष्टकर्मणा ।
 द्रौणिना निहताः सर्वे मम पुत्रा महारथाः ॥०२॥
 तथा कृतास्त्रा विक्रान्ताः सहस्रशतयोधिनः ।
 द्रुपदस्यात्मजाश्चैव द्रोणपुत्रेण पातिताः ॥०३॥
 यस्य द्रोणो महेष्वासो न प्रादादाहवे मुखम् ।
 तं जघ्ने रथिनां श्रेष्ठं धृष्टद्युम्नं कथं नु सः ॥०४॥
 किं नु तेन कृतं कर्म तथायुक्तं नरर्षभ ।
 यदेकः शिबिरं सर्वमवधीन्नो गुरोः सुतः ॥०५॥

वासुदेव उवाच

नूनं स देवदेवानामीश्वरेश्वरमव्ययम् ।
 जगाम शरणं द्रौणिरेकस्तेनावधीद्वहून् ॥०६॥
 प्रसन्नो हि महादेवो दद्यादमरतामपि ।
 वीर्यं च गिरिशो दद्याद्येनेन्द्रमपि शातयेत् ॥०७॥
 वेदाहं हि महादेवं तत्त्वेन भरतर्षभ ।
 यानि चास्य पुराणानि कर्माणि विविधान्युत ॥०८॥
 आदिरेष हि भूतानां मध्यमन्तश्च भारत ।
 विचेष्टते जगच्चेदं सर्वमस्यैव कर्मणा ॥०९॥
 एवं सिसृक्षुर्भूतानि ददर्श प्रथमं विभुः ।
 पितामहोऽब्रवीच्चैनं भूतानि सृज माचिरम् ॥१०॥
 हरिकेशस्तथेत्युक्त्वा भूतानां दोषदर्शिवान् ।
 दीर्घकालं तपस्तेपे मग्नोऽम्भसि महातपाः ॥११॥
 सुमहान्तं ततः कालं प्रतीक्ष्यैनं पितामहः ।
 स्रष्टारं सर्वभूतानां ससर्ज मनसापरम् ॥१२॥

सोऽब्रवीत्पितरं दृष्ट्वा गिरिशं मग्नमम्भसि ।
 यदि मे नाग्रजस्त्वन्यस्ततः स्रक्ष्याम्यहं प्रजाः ॥१३॥
 तमब्रवीत्पिता नास्ति त्वदन्यः पुरुषोऽग्रजः ।
 स्थाणुरेष जले मग्नो विस्रब्धः कुरु वै कृतिम् ॥१४॥
 स भूतान्यसृजत्सप्त दक्षादींस्तु प्रजापतीन् ।
 यैरिमं व्यकरोत्सर्वं भूतग्रामं चतुर्विधम् ॥१५॥
 ताः सृष्टमात्राः क्षुधिताः प्रजाः सर्वाः प्रजापतिम् ।
 बिभक्षयिषवो राजन्सहसा प्राद्रवंस्तदा ॥१६॥
 स भक्ष्यमाणस्त्राणार्थी पितामहमुपाद्रवत् ।
 आभ्यो मां भगवान्पातु वृत्तिरासां विधीयताम् ॥१७॥
 ततस्ताभ्यो ददावन्नमोषधीः स्थावराणि च ।
 जङ्गमानि च भूतानि दुर्बलानि बलीयसाम् ॥१८॥
 विहितान्नाः प्रजास्तास्तु जग्मुस्तुष्टा यथागतम् ।
 ततो ववृधिरे राजन्प्रीतिमत्यः स्वयोनिषु ॥१९॥
 भूतग्रामे विवृद्धे तु तुष्टे लोकगुरावपि ।
 उदतिष्ठज्जलाज्ज्येष्ठः प्रजाश्वेमा ददर्श सः ॥२०॥
 बहुरूपाः प्रजा दृष्ट्वा विवृद्धाः स्वेन तेजसा ।
 चुक्रोध भगवान्द्रो लिङ्गं स्वं चाप्यविध्यत ॥२१॥
 तत्प्रविद्धं तदा भूमौ तथैव प्रत्यतिष्ठत ।
 तमुवाचाव्ययो ब्रह्मा वचोभिः शमयन्निव ॥२२॥
 किं कृतं सलिले शर्व चिरकालं स्थितेन ते ।
 किमर्थं चैतदुत्पाट्य भूमौ लिङ्गं प्रवेरितम् ॥२३॥
 सोऽब्रवीज्जातसंरम्भस्तदा लोकगुरुर्गुरुम् ।
 प्रजाः सृष्टाः परेणेमाः किं करिष्याम्यनेन वै ॥२४॥
 तपसाधिगतं चान्नं प्रजार्थं मे पितामह ।
 ओषध्यः परिवर्तेरन्यथैव सततं प्रजाः ॥२५॥
 एवमुक्त्वा तु संक्रुद्धो जगाम विमना भवः ।
 गिरेर्मुञ्जवतः पादं तपस्तसुं महातपाः ॥२६॥

* * *

१८. वासुदेव उवाच

ततो देवयुगेऽतीते देवा वै समकल्पयन् ।
 यज्ञं वेदप्रमाणेन विधिवद्यष्टुमीप्सवः ॥०१॥

कल्पयामासुरव्यग्रा देशान्यज्ञोचितांस्ततः ।
 भागार्हा देवताश्चैव यज्ञियं द्रव्यमेव च ॥०२॥
 ता वै रुद्रमजानन्त्यो याथातथ्येन देवताः ।
 नाकल्पयन्त देवस्य स्थाणोर्भागं नराधिप ॥०३॥
 सोऽकल्प्यमाने भागे तु कृत्तिवासा मखेऽमरैः ।
 तरसा भागमन्विच्छन्धनुरादौ ससर्ज ह ॥०४॥
 लोकयज्ञः क्रियायज्ञो गृहयज्ञः सनातनः ।
 पञ्चभूतमयो यज्ञो नृयज्ञश्चैव पञ्चमः ॥०५॥
 लोकयज्ञेन यज्ञैषी कपर्दी विदधे धनुः ।
 धनुः सृष्टमभूतस्य पञ्चकिष्कुप्रमाणतः ॥०६॥
 वषट्कारोऽभवज्ज्या तु धनुषस्तस्य भारत ।
 यज्ञाङ्गानि च चत्वारि तस्य संहननेऽभवन् ॥०७॥
 ततः क्रुद्धो महादेवस्तदुपादाय कार्मुकम् ।
 आजगामाथ तत्रैव यत्र देवाः समीजिरे ॥०८॥
 तमातकार्मुकं दृष्ट्वा ब्रह्मचारिणमव्ययम् ।
 विव्यथे पृथिवी देवी पर्वताश्च चकम्पिरे ॥०९॥
 न ववौ पवनश्चैव नाग्निर्जज्वाल चैधितः ।
 व्यभ्रमच्चापि संविग्नं दिवि नक्षत्रमण्डलम् ॥१०॥
 न बभौ भास्करश्चापि सोमः श्रीमुक्तमण्डलः ।
 तिमिरेणाकुलं सर्वमाकाशं चाभवद्वृतम् ॥११॥
 अभिभूतास्ततो देवा विषयान्न प्रजज्ञिरे ।
 न प्रत्यभाच्च यज्ञस्तान्वेदा बभ्रंशिरे तदा ॥१२॥
 ततः स यज्ञं रौद्रेण विव्याध हृदि पत्रिणा ।
 अपक्रान्तस्ततो यज्ञो मृगो भूत्वा सपावकः ॥१३॥
 स तु तेनैव रूपेण दिवं प्राप्य व्यरोचत ।
 अन्वीयमानो रुद्रेण युधिष्ठिर नभस्तले ॥१४॥
 अपक्रान्ते ततो यज्ञे संज्ञा न प्रत्यभात्सुरान् ।
 नष्टसंज्ञेषु देवेषु न प्रजायत किञ्चन ॥१५॥
 त्र्यम्बकः सवितुर्बाहू भगस्य नयने तथा ।
 पूष्णश्च दशनान्क्रुद्धो धनुष्कोट्या व्यशातयत् ॥१६॥
 प्राद्रवन्त ततो देवा यज्ञाङ्गानि च सर्वशः ।
 केचित्तत्रैव घूर्णन्तो गतासव इवाभवन् ॥१७॥

स तु विद्राव्य तत्सर्वं शितिकण्ठोऽवहस्य च ।
 अवष्टभ्य धनुष्कोटिं रुरोध विबुधांस्ततः ॥१८॥
 ततो वागमरैरुक्ता ज्यां तस्य धनुषोऽच्छिनत् ।
 अथ तत्सहसा राजंश्छिन्नज्यं विस्फुरद्धनुः ॥१९॥
 ततो विधनुषं देवा देवश्रेष्ठमुपागमन् ।
 शरणं सह यज्ञेन प्रसादं चाकरोत्प्रभुः ॥२०॥
 ततः प्रसन्नो भगवान्प्रास्यत्कोपं जलाशये ।
 स जलं पावको भूत्वा शोषयत्यनिशं प्रभो ॥२१॥
 भगस्य नयने चैव बाहू च सवितुस्तथा ।
 प्रादात्पूष्णश्च दशनान्पुनर्यज्ञं च पाण्डव ॥२२॥
 ततः सर्वमिदं स्वस्थं बभूव पुनरेव ह ।
 सर्वाणि च हवींष्यस्य देवा भागमकल्पयन् ॥२३॥
 तस्मिन्क्रुद्धेऽभवत्सर्वमस्वस्थं भुवनं विभो ।
 प्रसन्ने च पुनः स्वस्थं स प्रसन्नोऽस्य वीर्यवान् ॥२४॥
 ततस्ते निहताः सर्वे तव पुत्रा महारथाः ।
 अन्ये च बहवः शूराः पाञ्चालाश्च सहानुगाः ॥२५॥
 न तन्मनसि कर्तव्यं न हि तद्द्रौणिना कृतम् ।
 महादेवप्रसादः स कुरु कार्यमनन्तरम् ॥२६॥

* * *